

መጽሐፍ ቅዱሳዊ ጋብቻ

እና

ቤተሰብ

በመጋቢ አበራ ተሰማ :-

ኢርታኢ /ኤዲተር/ ነቢዩ ኢሳይያስ (መ/ም) :-

መጋቢት 1993 ዓ.ም

መብቱ በሕግ የተጠበቀ ነው
All Rights Reserved
የመጀመሪያ እትም መጋቢት 1993 ዓ.ም
First Edition march 2001

Address:-
PASTOR ABERRA TESSEMA
AMANUEL Ethiopian Evangelical Church
Phone 703-931-2824
P.O.BOX 11094
Arlington, VA 22210
U.S.A

ምሥጋና

በመጀመሪያ የረዳኝን እግዚአብሔርን ከልብ አመሰግናለሁ።
በመቀጠልም በዚህ መጽሐፍ ዝግጅት ጊዜ በጽሁፍ ጥንቅር እንገዛ
ላደረጉት ለነቢዩ አሳይያስ /መ/ም/ እና ለባለቤቱ ለወ/ሮ ሮማን
ደምሴ እንዲሁም የተለያዩ እገዛ ያደረጉውን ታናሽ ወንድሜ መንገሻ
ተሰማን፤ ረቂቁን በመተየብ ለተባበረችን ለወ/ት ሂሩት ማሞ አዘጋጁ
ልባዊ ምሥጋና ያቀርባል።

አበርክቶት:-

በእግዚአብሔር መንግስት ከክርስቶስ ጋር ላለች
ባለቤቱ ሣራ ባህታና ለልጅ ሳሙኤል አበራ
መታሰቢያ ይሆን ዘንድ በፍቅር አበረክታለሁ።

መክስተ አርእስት (Table of Content)

መግቢያ

ምዕራፍ አንድ

1. ጋብቻ ማለት ምን ማለት ነው?	1
2. የጋብቻ አመሠራረት	1-3
3. በክርስቶስ የሆኑት ማንን ያግቡ?	4
4. በጋብቻ ጉዳይ የብሉይ ኪዳን ትምህርት...	4-7
4.1 የኢየሱስ ማስጠንቀቂያ	
4.2 የክህምያ ምክር	
5. በጋብቻ ጉዳይ የአዲስ ኪዳን ትምህርት.....	7-9
5.1 ክርስቲያን ለጋብቻ ከማያምን ጋር መቆራኝት የለበትም	
6. እግዚአብሔር ጋብቻን ለሰው ልጆች የሰጠበት ምክንያት.....	9-14
6.1 እርስ በእርስ ለመረዳዳት	
6.2 የወሲብን ኃጢአት /ዝሙትን/ ለመከላከል	
6.3 ጸጋን አብሮ ለመቀበል	
6.4 የወሲብን ደስታ በጋራ ለመጋራት	
6.5 የትውልድ ሐረግ እንዲቀጥል /ዘርን ለመተካት/	
7. ለማግባት ስን ነሳ የእግዚአብሔርን ፈቃድ እንዴት እናውቃለን?	14-16

8. በጋብቻ ጉዳይ የእግዚአብሔርን ፈቃድ.....	16-18
--------------------------------	-------

8.1 በጌታ የሆነውን ማግባታችን	
----------------------	--

8.2 የምንወደውን ማግባታችን	
--------------------	--

ምዕራፍ ሁለት

9. አንድን ሰው ከጋብቻ ውጭ የሚያደርጉ ነገሮች.....	18-20
10. ማጨት	20-21
11. እጮኛን ለመምረጥ አስፈላጊ ነገሮች.....	22-23
12.1 የተፈጥሮ ውበት	
12.2 ዕድሜ	
13. የእጮኝ ነት ጊዜ	23
14. እጮኝ ነት ጋብቻ አለመሆኑ	23-24
15. የእጮኝ ነት ጊዜ ዓላማው	25
16. ትጭጭትን ለቤተሰብና ለቤተክርስቲያን ስለማሳወቅ.....	25-26
17. በትጭጭት ጊዜ ሳይጋቡ ብዙ ዓመት አለመቆየት.....	26
18. በትጭጭት ወቅት ሊደረግ የሚገባ ጥንቃቄ	27-28
19. እጮኝ ነትን ማፍረስ	29-30

ምዕራፍ ሦስት

20. የጋብቻ ቃል ኪዳን	30-35
- መተው	

- መተው

- መጠበቅ

- አንድ ሥጋ መሆን

21. ባልና ሚስት ሊማሯቸው የሚገቡ ነገሮች 35 - 45

21.1 የሌላውን ደካማ ጎን ብቻ አለመመልከት / ስህተት

ፈላጊ ነትን አቁም /

21.2 በፍቅር መቻቻልን መማር

21.3 ራስን መካድ መማር

21.4 የትዳር ጓደኛን ጠንካራ ጎን ማድ ነቅ መማር

21.5 ችግሮችን ማቃለል መማር

21.6 ችግሮችን ለማቃለል መፍትሔ መፈለግ

21.7 በአንድ ነት መመካከር

21.8 ስህተትን አምኖ ይቅርታን መጠየቅ ተማር

21.9 የቤተክርስቲያንን ዕርዳታ መጠየቅ ተማር

21.10 በእቅድ / በመጠን መኖርን መማር

22. የጋብቻ ክብር ነትና ንጹህ ነት 46 - 47

23. በትዳር ውስጥ የባልና የሚስት ኃላፊ ነቶች 47 - 48

23.1 የባል ኃላፊ ነቶች

23.2 የሚስት ኃላፊ ነቶች

ምዕራፍ አራት

24. የወሲብ ስሜት ተፈጥሮአዊ ስለመሆኑ 48 - 49

25. ግብረ ሥጋ 49 - 52

26. ወሲብን አለመከላከል 52 - 54

27. ባልና ሚስት ስንት ጊዜ የግብረ ሥጋ ግንኙ ነት መፈጸም

አለባቸው? 54 - 55

28. በእግርዝና ወራት ግንኙ ነት ቢደረግስ? .. 55 - 56

29. በወሲብ አለመስማማት 56

ምዕራፍ አምስት

30. ወላጆችና ልጆች 57

31. የወላጆች ኃላፊ ነት 57 - 59

32. ጥሩ ወላጅ መሆን እንዴት ይቻላል ? ... 59 - 67

32.1 ራስን በመቀደስ

32.2 በጥሩ ሥነ ምግባር

32.3 የልጆችን መብት በማክበር

32.4 ባለማስፈራራት

32.5 ልጆችን ባለማስቆጣት

32.6 አድናቆትን በመግለጽ

32.7 ትክክለኛውን ነገር በመናገር

33. ልጆችን ወደ ጌታ መምራት እንዴት ይቻላል? ... 68 - 71

33.1 የልጆች የአምልኮ ጊዜ በቤት እንዲኖር በማድረግ

33.2 ልጆችን በፍቅር በመማረክ

33.3 በጠዋትና ማታ የቤተሰብ አምልኮ

33.4 በጋጢአታቸው ንስሐ እንዲገቡ በመርዳት

33.5 በቤተሰብ ፍቅር

34. ልጆችን መቅጣት 71 - 73

ምዕራፍ ስድስት

35. በትዳር ውስጥ ለባልና ሚስት እንቅፋት/ሳንካ

የሆኑ ነገሮች 73 - 74

ምዕራፍ ሰባት

36. ጋብቻ መፍረስ ያለበት በምን ምክንያት ነው? ... 74 - 76

መግቢያ

መጽሐፍ ቅዱስ ስለጋብቻና የቤተሰብ ሕይወት የሚያስተምረን ጋብቻ ክቡር፤ መኝታውም ንጹህ እንደሆነና ልጆችም የእግዚአብሔር ስጦታዎች እንደሆኑ ነው። ስለ እዚህ ንጹህና ክቡር ስለሆነው ጋብቻና የቤተሰብ ሕይወት ለማወቅ መጽሐፍ ቅዱስ ምን ይላል? የሚለውን ጥያቄ ብናነሳና ወደ መጽሐፍ ቅዱስ ብንሄድ፤ ከባህልና ከአካባቢ የወረሰ ነውን ቅድመ - ግንዛቤያችንን የሚያስተካክል ብዙ እውነቶችን እናገኛለን። ምክንያቱም የተቋሙ መሥራች ስለተቋሙ በቅዱስ ቃሉ ያለው ነገር አለና። የእዚህ ትንሽ መጽሐፍም ዋና አላማ ይህንንና ሌሎች ርዕሰ ጉዳዮችን ማስተንተን ነው።

ይህ መጽሐፍ በውስጡ በተካተቱ ሰባት ምዕራፎች ውስጥ የተለያዩ ርዕሶችን በእጥጥር መልኩ ይዳስሳል። ከእነዚህም ውስጥ የጋብቻ ምንነትና አመሠራረት፤ በክርስቶስ የሆኑት /አማኞች / ማንን ማግባት እንዳለባቸው የብሉይና የአዲስ ኪዳን ትምህርት፤ እግዚአብሔር ጋብቻን ለሰው ልጆች የሰጠበት ምክንያትና ለማግባት ስንነሳ የእግዚአብሔርን ፈቃድ እንዴት እናውቃለን? ወዘተ የሚሉና ሌሎች ርዕሶችን ለመዳሰስ ተሞክራል።

መጽሐፉ ሰፊ /ዝርዝር/ ሀሳቦችን እንዳልያዘ በድጋሚ በአጽንኦት እናረጋግጣለን፤ ቢሆንም ግን በአገራችን አንባቢያን ዘንድ ስለ ጋብቻና የቤተሰብ ሕይወት ጥቂት መሠረታዊ እውነታዎችን እንደሚያስጨብጥ ይታመናል። ከዚህ በተጨማሪ ለእሁድ ት/ቤት

በቤተክርስቲያን ውስጥ ለሚካሄዱ ዐውደ ጥናቶች፣ ለጋብቻ ትምህርት አስተማሪዎች/ አማካሪዎች ይጠቅማል ተብሎ ይገመታል። የክብር አባት የጌታችን ኢየሱስ ክርስቶስ አምላክ እውነቱን ለማስተላለፍ ፍቃዱን ይፈጽምበት ዘንድ ጸሎታችን ነው።

አርታኢው

ምዕራፍ አንድ

1. ጋብቻ ማለት ምን ማለት ነው?

ትርጉም

ጋብቻ በአማርኛው መዝገበ ቃላት ፍቺ፡-

ጋብቻ፡- ተክሊል ሩካቤ ጽምረት። ሙሽራው እሙሽራዋ ሙሽራይቱ እሙሽራው ቤት ገባች ገባ ማለት ነው።

አገባ፡- በሺህ ሠርገኛ በስሉስ ዳኛ ሚስት አመጣ፥ አሰጠጋ፥ በቤቱ አስቀመጠ ማለት ነው።

ማግባት - ሚስት ማምጣት ማለት ነው።

መጋባት - መዛመድ ባልና ሚስት መኳኋን ማለት ነው።

ስለዚህ ጋብቻ ማለት፡- ምስክሮች ዳኞች ባሉበት ሙሽራው ሙሽራይቱን ወደ ቤቱ በማስገባት አንድ መሆን ወይም ባልና ሚስት መኳኋን ማለት ነው። በአጠቃላይ ጋብቻ ሁለት ተቃራኒ ጾታዎች በመተጋገዝና በመረዳዳት በአንድ ነት የሚኖሩበት ኑሮና በሞት የሚጠቃለል የሁለትዬሽ ጉዞ ነው።

2. የጋብቻ አመሠራረት

የዘፍጥረት የመጀመሪያ ምዕራፎችን ስናጠና ሁሉ ነገር መልካም ተደርጎ እንደተፈጠረ እንመለከታለን። ነገር ግን ሁሉ መልካም ሆኖ ሳለ ለእግዚአብሔር መልካም ሆኖ ያልታየው

ወይም ያል ነበረው የአዳም ብቸኝነት ነበር። የአዳምን ብቸኝነት የተመለከተ እግዚአብሔር ግን "ሰው ብቻውን ይሆን ዘንድ መልካም አይደለም፤ የሚመቸውን ረዳት እንፍጠርለት" በማለት ለአዳም ሄዋንን ከጎኑ አንዲትን አጥንት በመውሰድ ሚስት ትሆነው ዘንድ ሔዋንን ሠራለት። በዚህም የአዳም ብቸኝነት መልስ ሊያገኝቻለ /ዘፍ 2÷18 ፤ 21÷23/።

በመሠረቱ አዳም እግዚአብሔርን እባክህን ብቸኝነት ስለተሰማኝ ብቸኝነቱን አልቻልኩምና ሚስት ሰጠኝ አላለውም። ነገር ግን እግዚአብሔር የአዳምን የውስጥ የብቸኝነት ስሜት ተረድቶና ተመልክቶ ሚስት ሰጠው እዚህ ላይ ልናስተውለው የሚገባን ነገር ቢኖር የጋብቻን ሀሳብ ወደ አዳም ያመጣውና ለአዳም ጋብቻን የመሠረተለት እግዚአብሔር መሆኑን ነው። ሰው የጋብቻ መሥራቾና ፈጣሪ አይደለም። ይልቁኑ እግዚአብሔር ለሰው ልጆች በረከት አድርጎ ወደ ሰጠው ጋብቻ በቃል ኪዳን የሚገባ እንጂ። አንዳንዶች ጋብቻ የተመሠረተው በሰውና ሰው በኃጢአት ከወደቀ በኋላ ይመስላቸዋል። እንዲሁም መባዛትንም የኃጢአት የውድቀት ውጤት አድርገው የሚቆጥሩት ብዙዎች ናቸው። የእግዚአብሔር ቃል እንደሚያስተምረን ጋብቻ የተመሠረተው ሰው በኃጢአት ከመውደቁ በፊት እንደሆነና የሰውም የእጅ ሥራ እንዳይደለ

ነው። ሰው በተፈጠረበት በመጀመሪያው ቀን ኃጢአት አላደረገም። የአዳምና ሔዋን ጋብቻቸው በእግዚአብሔር የተመሠረተውም ሆነ የተፈጸመው በዚያው በመጀመሪያው ቀን ነው። እግዚአብሔር ሔዋንን ከአዳም ጎን አውጥቶ በሠራበት በዚያው ቀን ለአዳም ሚስት ትሆነው ዘንድ ሰጠው።

ከዚህ በተጨማሪ በአሪት ዘፍጥረት ምዕራፍ ሁለት ጋብቻ በእግዚአብሔር እንደተጀመረና እንደተመሠረተ እንመለከታለን። በሌላ በኩል ደግሞ በዮሐንስ ወንጌል ምዕራፍ ሁለት ላይ በገሊላ ቃና ሠርግ ጌታ ኢየሱስ ክርስቶስ ውሃውን ወደ ወይን ጠጅ እንደለወጠ ተዘግቧል። ይህ ድርጊት የሚያሳየን ጌታ ኢየሱስ ክርስቶስ ጋብቻን የፈቀደ ብቻ ሳይሆን ያጸደቀም ጭምር መሆኑን ነው። ጋብቻን እግዚአብሔር መሠረተው ጌታ ኢየሱስ ክርስቶስ አጸደቀው። ይህ ጋብቻ በትክክል በእግዚአብሔር እንደተመሠረተ ያሳየናል።

ጋብቻ እግዚአብሔር አምላክ ለሰው ልጆች በረከት ይሆን ዘንድ አስቦና አቅዶ የመሠረተው ተቋም ነው። ተቋሙ ያለ መሥራቹ ቢቆም ዘለቄታ ያለውም ሊሆን አይችለም። ስለዚህ ትዳር ውስጥ ያለንም ሆንን ለማግባት የተዘጋጀን ሁሉ እግዚአብሔርን ከጋብቻችንና ከትዳራችን ቀንሰን እንዳናስብ እርሱ ጸጋ ያላብሰን።

3. በክርስቶስ የሆኑት ማንን ያግቡ?

ክርስቲያኖች ማንን ማግባት እንዳላባቸውና እንደሌላባቸው እግዚአብሔር በቅዱስ ቃሉ ደንግጓል። መጽሐፍ ቅዱስ የእግዚአብሔር ሕዝብ ጋብቻ በራሳቸው መካከል መወሰን አለበት ብሎ በግልጽ ያስተምራል። በሌላ አባባል ጋብቻ ከተፈለገ ሌላው ወይም ተቃራኒው ወገን ከራሱ ከእግዚአብሔር ሕዝብ መካከል ማግባት አለበት ማለት ነው። ማንኛውም አማኝ ከእግዚአብሔር ሕዝብ ክልል ውጭ ያለውን ሰው ሊያገባ አልተፈቀደለትም። በዚህ ጉዳይ ላይ ሁለቱ ኪዳናት የሚሰጠትን ትምህርት ከዚህ እንደሚከተለው እንመለከታለን።

4. በጋብቻ ጉዳይ የብሉይ ኪዳን ትምህርት፡-

ከእግዚአብሔር ሕዝብ ውጭ ማግባት እንደሌለብን በብሉይ ኪዳን ተጽፏል። በኦሪት ዘዳግም 7፡3 - 4 ባለው ክፍል “ከእነሱም ጋር አትጋባ፤ ሴት ልጅህን ለወንድ ልጁ አትስጥ፤ ሴት ልጁንም ለወንድ ልጅህ አትወሰድ። እንዳይከተለኝ ሌሎችንም አማልክት እንዲያመልክ ልጅህን ያስታልና፤ የእግዚአብሔርም ቁጣ ይነድድባችኋል፤ ፈጥኖም ያጠፋችኋል” ይላል።

የኪዳኑ ሕዝብ በአካባቢው ካሉት ሕዝቦች ጋር እንዲጋባ አልተፈቀደለትም ነበር። በብሉይ ኪዳን ትምህርት መሠረት የጋብቻውን ሌላ ወገን በክርስቶስ የሆነ ሰው ሊሆን እንደሚገባ አማኞች ሊገነዘቡ ይገባል። በክርስቶስ ኢየሱስ አምኖ አዲስ ፍጥረት የሆነ ወንድም ወይም እህት ከእምነት ውጭ የሆነን ባል ወይም ሚስት መፈለግ የለባቸውም፤ ትልቁ ችግር የሚያርፈው ከጌታ ያልሆነው ወገን ከጌታ ነጥሎ ሌሎች አማልክቶችን እንዲያመልክ ለማድረግ መቻሉ ላይ ነው። ጣዖታትን ለማምለክና ለእነርሱም ለማጠን፡ ከጋብቻም ውጭ ወደ ሆነ የወሲብ ኃጢአትና ወደ ክፋ ሱሰኝነት ለመሄድ ለሚስት ባሏን ለባልም ሚስቱን መከተል በጣም ቀላል ልምምድ ነው፤ የተጋቡ እንደመሆናቸው አንዱ የሌላውን መንገድ መከተል አይቀሬ ነው።

4.1 የኢያሱ ማስጠንቀቂያ

ኢያሱ የእስራኤልን ሕዝብ ከምድሪቱ ሕዝብ ጋር ቢጋቡ ምን ሊከሰት እንደሚችል እንዲህ ሲል አስጠነቃቃቸው “እናንተ ግን ተመልሳችሁ በመካከላችሁ ወደቀሩት ወደ እነዚህ ሕዝብ ብትጠጉ፡ ከእነርሱም ጋር ብትጋቡ፡ እናንተም ወደ እነርሱ እነርሱም ወደ እናንተ ብትደራረሱ፡ አምላካችሁ እግዚአብሔር ከሰጣችሁ ከዚህች ከመልካሚቱ ምድር እስክትጠፋ ድረስ

መውደቂያና ወጥመድ፡ በጎናችሁም መግረፊያ፡ በዓይናችሁም እሾህ ይሆኑባችኋል እንጂ አምላካችሁ እግዚአብሔር ከእንግዲህ ወዲያ እነዚህን አህዛብ ከፊታችሁ እንዳያሳድዳቸው ፈጽሞ እወቁ” ኢያሱ 23፡12-13

4.2 የ ነህምያ ምክር

ነህምያ ከምርኮ ምድር ወደ ይሁዳ ሲመለስ ብዙዎቹ የእስራኤል ልጆች በተደባለቀ ጋብቻ የተነሣ የይሁዳን ቋንቋ መናገር የማይችሉ ሆነው አገኛቸው። በዚህም ምክንያት ከእነርሱ ጋር ተከራከረ፤ ከውጭ ሴቶችም ፈጽሞ እንዲለዩ መከረ አደረገም / ነህ 13፡27/። የአህዛብን ሴት ወይም ወንድ በማግባት ላይ ያለው ችግር ይዘግይ ወይም ይፍጠን ልጆች እናታቸውን ወይም አባታቸውን በመከተል ጣዖትን ለማምለክ እንዲሄዱ ያደርጋል። እግዚአብሔርንም የማያገለግሉ ይሆናሉ። ዛሬም በክርስቶስ ያሉት በክርስቶስ የሌሉትን ቢያገቡ ልጆቻቸው ክፋ መንገድ ሊሄዱ በዓይናቸው ያያሉ።

በእግዚአብሔር ዓይን የአህዛብን ሴት ልጅ ማግባት የእግዚአብሔርን ቅድስና ማርከስ /በቅድስናው ላይ ርኩስትን መፈጸም/ ነው። ስለዚህ የክርስቲያን ጋብቻ ሌላው ወገን ማነው በሚለው ላይ የተወሰነ ነው። ጋብቻ በአማኞች መካከል መሆን

አለበት። /ሚል 2፡11/ ጋብቻህን ከአማኞች ውጭ ለመፈጸም ብትሄድ ውጤቱ መንፈሳዊ ውድቀት ነው። ስለሞን ከነገስታት ሁሉ እጅግ ጠቢብ የሆነ ንጉስ ነበር። ቢሆንም ግን የውጭ ሴቶችን በማግባት በጣዖት አምልኮ ወደቀ 1 ነገ 11፡1-8 ።

5. በጋብቻ ጉዳይ የአዲስ ኪዳን ትምህርት

በአዲስ ኪዳን ጳውሎስ ክርስቲያን የሆነ ሰው ማንን ማግባት እንዳለበት ባል የመሞተባቸውን /መብለቶችን/ አንስቶ ለቆሮንቶስ ቤተ ክርስቲያን የሰጠው ትምህርት በዚህ ዘመን ለምንገኝ ለእኛም ጠቃሚ ነው። ክፍሉ እንዲህ ይላል “ሴት ባሏ በሕይወት ሳለ የታሰረች ናት፡ ባሏ ቢሞት ግን በጌታ ይሁን እንጂ የወደደችውን ልታገባ ነፃነት አላት” /1ቆሮ 7፡39/። ዛሬም እኛ ከዚህ ትዕዛዝ ውጭ መሆን አንችልም። ያላገቡ ክርስቲያኖች እንዲያገቡ የታዘዙት በክርስቶስ የሆነውን ብቻ ነው።

5.1 ክርስቲያን ለጋብቻ ከማያምን ጋር መቆራኝት

የለበትም

ጳውሎስ በ1ቆሮ 7፡39 ላይ አማኝ /ክርስቲያን/ ክርስቲያንን ማጋባት እንዳለበት አበክሮ ተናግሯል። በ2ቆሮ 6፡14 ላይ ደግሞ ከማያምኑ ጋር በማይመች አካሄድ አትጠመዱ ይላል። በእርግጥ ዐውደ ምንባቡን የዐረፍተ ነገሩን አገባብ ስንመለከት

ጋብቻን ለማስተማር የተሰነዘረ ትዕዛዝ ሆኖ እናገኘውም። ነገር ግን “የማይመች አካሄድ” የሚለው ጋብቻንም ሊጨምር ይችላል።

አንድ ግብ ላይ ለመድረስ አማኝንና የማያምንን ሰው ማቆራኘት ማለት መሬትን ለማረስ የተለያዩ እንሰሶችን በአንድ ቀንበር እንደመጥመድ ነው። አማኝ ከማያምን ጋር አንድ ቀንበር ይሸከም ዘንድ እግዚአብሔር አይፈቅድም። በዘዳ 22÷10 ላይ “በበሬና በአህያ በአንድ ነት አትረስ” የሚል ትዕዛዝ አለ። በሬና አህያ በአንድ ላይ መጠመድ የሌለባቸው በሬ በአካሄዱ ዝግተኛ፤ አህያ ግን ፈጣን ነው። አንዱ በአንዱ መንገድ ሲሄድ ሌላው ግን በሌላው መንገድ መሄድ ይፈልጋል። አንዱ ወደ መንግሥተ ሰማያት ይመራል፤ ሌላው ወደ ዓለም ይሄዳል። አንዱ የመንግሥተ ሰማይ ጽድቅን ይራባል፤ ሌላው ምድራዊ ብልፅግና ይፈልጋል። አንዱ ወደ ጽድቅ መንገድ ይሳባል ሌላው ደግሞ ወደ ዓመጽ፤ ይህ የማይሆን ነገር ነው፤ እንዲህ ዓይነቱ ቀንበር አይዘልቅም።

በዓላማችን ላይ የተለያዩ ቀንበሮች አሉ። ለምሳሌ የንግድ ማህበር ሽሪክ፣ በጋራ የተያያዙ ኢንተርኔት-ይዝ /ድርጅት/ ... ወዘተ ከእነዚህ ሁሉ ከባድ ቀንበር የጋብቻ ቀንበር ነው። ጋብቻ

ከባድ ቀንበር የሆነበት ምክንያት ቃል ኪዳንን እስከ ሕይወት መጨረሻ ጠብቆ መቆየትን ግድ የሚልና የቤተሰብን ኃላፊ ነት በጋራ መሸከም ስላለበት ነው። ከዚህና ከሌሎች ምክንያቶች የተነሣ በጋብቻ ውስጥ የሚሳተፈው ተጓዳኝ የግድ ወንድም ወይም እህት መሆን አለበት። በጋብቻ ለመጣመር በግዴለሽ ነት የማያምንን ሰው አማኝ አድርገዋለሁ ብሎ ማግባት “ጨው ውሃ ልትቀዳ ወንዝ ወረደች” የተባለው የአባቶች ብሂል በሕይወታችን እንዲፈጸም ይሆናል። አማኝ ሆኖ የማያምንን ሰው ለጋብቻ አትምረጥ፤ እንዲህ ቢሆን ግን ዘመንህን ሁሉ ትልቅ ችግር ውስጥ ትዘፈቃለህ። ከዚህ የተነሣ አማኝ የግድ በጌታ የሆኑትን እንዲያገባ በቅዱስ ቃሉ ታዟል።

6. እግዚአብሔር ጋብቻን ለሰው ልጆች የሰጠበት ምክንያት፡-

መጽሐፍ ቅዱስ እግዚአብሔር ጋብቻን ለሰው ልጆች የሰጠበትን ምክንያቶችን ይነግረናል። እነርሱንም ከዚህ ቀጥለን እንደሚከተለው እንመለከታለን።

6.1 እርስ በእርስ ለመረዳዳት/ለመደጋገፍ/

ጋብቻ በእግዚአብሔር የተሰጠ ነው እርሱ በቃሉ “ሰው ብቻውን ይሆነ ዘንድ መልካም አይደለም” በሏል /ዘፍ 2÷18/።

ቀደም ብለን በእግዚአብሔር የተፈጠሩ ነገሮች ሁሉ መልካም ሆነው ሳሉ የአዳም ብቸኛ መሆን ግን በእግዚአብሔር ፊት መልካም እንዳል ነበረ ጠቆም አደርገን አልፈናል። በዘፍ 2÷18 ላይ “ሰው ብቻውን ይሆን ዘንድ መልካም አይደለም” የተባለው ግማሽ ሰው ብቻ የተፈጠረ መሆኑን ለማመልከት እንጂ አዳም በጥሩ ሁኔታ አልተፈጠረም የሚለውን ለመጠቆም አይደለም፤ ስለዚህ ለአዳም ሔዋንን ረዳት ትሆነው ዘንድ እግዚአብሔር በስድስተኛው ቀን ፈጠረለት። ሔዋን የተፈጠረችውም ለጋብቻ ግልጽ ዓላማ ነው። ይኸውም ለአዳም ረዳት ትሆነው ዘንድ።

የእግዚአብሔር ዓላማ ለባል የምትረዳው ሚስት ያስፈልገዋል የሚል ነው። ለዚህ ነው ሚስት “የምትመች ረዳት” የተባለችው። እግዚአብሔር ባልና ሚስት በአንድ ላይ እንዲኖሩ፤ ሕብረት እንዲያደርጉና እርስ በእርሳቸው እንዲረዳዱ ይፈልጋል። ይህ የጋብቻ አንዱ ምክንያት ነው።

6.2 የወሲብን ኃጢአት (ዘሙትን) ለመከላከል

“... ስለ ዘሙት ጠንቅ ለእያንዳንዱ ለራሱ ሚስት ትኑረው ለእያንዳንዲቱ ደግሞ ባል ይኑራት” /1ቆሮ 7÷2/።

በብሉይ ኪዳን ኃጢአት ወደ ዓለም ከመግባቱ በፊት እግዚአብሔር ቀደም ብሎ ጋብቻን አቋቁሞ ነበር። በዚህ በአዲስ

ኪዳን ዘመን ግን ኃጢአት አስቀድሞ የመጣ በመሆኑ ምክንያት ሐዋርያ ጳውሎስ ለቆሮንቶስ ሰዎች በጻፈው የመጀመሪያው መልዕክቱ፥ በምዕራፍ ሰባት ላይ “ ስለዘሙት ጠንቅ ለእያንዳንድ ለራሱ ሚስት ትኑረው ለእያንዳንዲቱ ደግሞ ባል ይኑራት” ብሎ ያዛል።

ሐዋርያው በዚሁ ለቆሮንቶስ ሰዎች በጻፈው መልዕክቱ አንድ ምዕራፍ ወደ ኋላ ተመልሰን ብንመለከት “ከዘሙት ሽሹ” ብሎ ይመክራል /ምዕ 6÷8/። ይህ አስደናቂ ምክር ነው ለምሳሌ አንድ ሰው በኩራት ይያዛል እንበል ጳውሎስ እንዲህ ዓይነቱን ሰው አትኩራ ብሎ ይከለክለዋል እንጂ የመኩራት ባህሪ ስላለህ ባትኩራ ምንም አይደለም ሊለው አይችልም። እግዚአብሔር የሥጋችንን ምኞት እንፈጽም ዘንድ ከጋብቻ ውጭ ወሲብን እንድናደርግ ፈጽሞ አያዝም፤ አያደፋፍርምም። እንዲያውም በግልጽ በቃሉ “አታመንዝር” ብሏል (ዘጸ 20÷14)።

ወሲብ በራሱ ኃጢአት አይደለም። በእያንዳንዱም ሰው ውስጥ አለ። እያንዳንዱ ሰው ይህንን በውስጡ ያለውን ተፈጥሮአዊ የወሲብ ፍላጎት ለማርካት ለወንድ ሴት፥ ለሴት ደግሞ ወንድ የትዳር ጓደኛ እንዲኖራት መጽሐፍ ቅዱስ አስረግጦ ያስተምራል። ወሲብ በራሱ ኃጢአት ቢሆን ኖሮ እግዚአብሔር

የሰው ልጆች እንዲጋቡ አያዘም ነበር። እዚህ ላይ ወሲብን ኃጢአት የሚያደርገው ታዲያ ምንድን ነው? የሚል ጥያቄ ይነሣ ይሆናል፤ ለዚህ በአጭሩ ሁለት መልስ ይሰጣል ይኸውም፡- ወሲብን ኃጢአት የሚያደርገው በመጀመሪያ አንድ ሰው ከማግባቱ በፊት ይህን ነገር ሲለማመድ ሲሆን ሁለተኛው ደግሞ ሁለት ተጋቢዎች በቃል ኪዳን ከተሳሰሩ በኋላ አንዱ ከሌላ ሰው ጋር ቢያመ ነዝር ነው። (ማቴ19፥5) ስለዚህ የዝሙትን ኃጢአት ለመከላከል ሲባል ለእያንዳንዱ ለራሱ ሚስት፤ ለእያንዳንዷም ባል ይኖራት ዘንድ የእግዚአብሔር ፈቃድ ነው።

ከዚህ በተጨማሪ ጳውሎስ “በምኞት ከመቃጠል ማግባት እንደሚሻል” ትኩረት ሰጥቶ ጽፏል (1ቆሮ 7፥9)። ዛሬም ለማግባት የሚያስገድድ ፍላጎት ያላቸውና በወሲባዊ ስሜት የሚቃጠሉ ሰዎች ማግባት አለባቸው። ጳውሎስ በከፍተኛ የወሲባዊ ግፊት የሚቸገሩን ሰዎች ቶሎ እንዲጋቡ መከረ እንጂ እናንተ እንዲህ የሚያስቸግራችሁ ሥጋዊ ምኞታችሁ ነው ብሎ አልገሰጸቸውም። ምክንያቱም ከፍተኛ የወሲብ ስሜት ኃጢአት አይደለምና። እንደ ነዚህ ዓይነት ሰዎች በዝሙት ኃጢአት እንዳይወድቁ ማግባት እንዳለባቸው ቅዱስ ቃሉ ያስተምራል።

ማግባት ራስን ከመግዛት ጋር ከዝሙት የማመለጫ መንገድ ነው።

6.3 ጸጋን አብሮ ለመቀበል

ሐዋርያው ጴጥሮስ ለባሎችና ለሚስቶች ሲናገር “አብረው ደግሞ የሕይወትን ጸጋ እንዲወርሱ ይላል” /1 ጴጥ 3፥7/። አቁላና ጳርስቅላ፤ ጴጥሮስና ባለቤቱ ጌታን እንዳገለገሉ ዛሬም እግዚአብሔር ባልና ሚስት በአንድ ነት ቢያገለግሉት ይደሰታል።

6.4 የወሲብን ደስታ በጋራ ለመጋራት

ወሲብ በቃል ኪዳን በተመሠተ ጋብቻ ውስጥ ትክክለኛ ደስታ ይሰጣል። ሰው ከማግባቱ በፊትና ካገባም በኋላ በጋብቻው ላይ ከሌላው ሰው ጋር የሚያመ ነዝር ከሆነ ግን አስደላች አይሆንለትም፤ እንዲያውም ከሕሊና ክስና ጸጸት ባሻገር በእግዚአብሔር ፍርድ ሥር ያደርጋል። /ዕብ፥13- 4፤ ምሳ 6፥27- 29/።

6.5 የትውልድ ሐረግ እንዲቀጥል /ዘር ለመተካት/

የትውልድ ሐረግ እንዲቀጥል የሰው ልጆች በጋብቻ መጣመር አለባቸው። እግዚአብሔር አዳምንና ሔዋንን ከፈጠረ በኋላ የባረካቸው “ ብዙ ተባዙ ምድርንም ሙሉአት” በማለት

ነበር /ዘፍ 1÷28/። በጋብቻ የትውልድ ሐረግ እንዲቀጥል የእግዚአብሔር ፈቃድ የባረካቱም ውጤት ነው።

በአጠቃላይ እኛ ክርስቲያኖች ጋብቻ አምስት መሠረታዊ ምክንያቶች እንዳሉት ልናውቅ ይገባል። የመጀመሪያው እርስ በእርስ ለመረዳዳት ፤ ሁለተኛው የወሲብን ጋጢአት /ዝሙትን/ ለመከላከል፤ ሦስተኛው ጸጋን አብሮ ለመጋራት፤ አራተኛ የወሲብን ደስታ በጋራ ለመጋራት ሲሆን አምስተኛው ደግሞ የትውልድ ሐረግ እንዲቀጥል ለማድረግ ነው። ጋብቻ አንድን ክርስቲያን ብቻ አቅፎ የሚይዝ ሳይሆን ሁለት ክርስቲያኖች በእግዚአብሔር ፊት የሚጣበቁበትና አንድ ሆነው የሚኖሩበት ሥርዓት ነው።

7. ለማግባት ስን ነሳ የእግዚአብሔርን ፈቃድ

እንዴት ልናውቅ እንችላለን?

ይህ ጥያቄ በብዙዎች ዘንድ አንጸራዊ መላሽ አለው። ከዚህም የተነሣ በብዙ ቅድሳን ዘንድ አከራካሪና አጨቃጫቂ ጥያቄ ሆኖ ኖሮአል። አንዳንድ የጋብቻ አስተማሪዎችና አማካሪዎች በራሳቸውና በሌሎች ልምምድ ላይ በመተኮር ለማግባት ያለበትን ወንድም ወይም እህት ከትጭጭት በፊት እግዚአብሔር አስቀድሞ በህልም፣ በራዕይ፣ በትንቢት ወይም

በመገለጥ አንድ ነገር እንዲላቸው ይመክራሉ። እግዚአብሔርም በሕልም ይሁን በራዕይ በትንቢት ወይም በመገለጥ አይናገረም አይሠራም ባይባልም፤ በዚህ ዓይነት መንገድ ሄደው ግን ትዳራቸው ችግር ውስጥ የገባ ብዙዎች አሉ። ችግሩ ምን ይሆን? የዚህ ጥያቄ ምላሽ ለያንዳንዱ አንባቢ ወይም ገጸ ተደራሲ የሚተው ነው። በዘመናችን ጥያቄው በእያንዳንዳችን ዘንድ አካራካሪ ቢመስልም በጋብቻ ጉዳይ ላይ የእግዚአብሔርን ፈቃድ ማወቅ የምችለው ግን በብሉይ ኪዳንም ሆነ በአዲስ ኪዳን ስለ ጋብቻ የተጻፉትን በመማር ብቻ ነው።

በእርግጥ ንጉሱ ስለሞን እንዳለው አስተዋይን ሚስት የሚሰጥ እግዚአብሔር ነው። ይህንን አውቀን ምርጫችንን እግዚአብሔር እንዲቆጣጠርና ሚስትን ወይም ባልን እንዲሰጠን በጸሎት ልንጠይቀው ይገባናል። ይሁን እንጂ በነገሩ ውስጥ እኛ ንቁ ተሳታፊ/አክቲቭ ፓርትስፐንት/እንጂ ጉልት (ፖሊስ) መሆን የለብንም። ትዳርን ያለ ፍቅር መኖር ስለማይቻል እግዚአብሔር የማንወደውን ወይም የማንወዳትን ባል ወይም ሚስት አድርጎ አይሰጠንም። ስለዚህ የምናገባውን ሰው መውደድ

መቻል አለብን። ነገር ግን የወደድ ነው ወይም የወደድናት ሁሉ ሚስታችን ወይም ባላችን ላይሆኑ ይችላሉ።

8. በጋብቻ ጉዳይ የእግዚአብሔር ፈቃድ

ይህን ጥያቄ በሁለት ምላሽ ማጠቃለል ይቻላል

8.1 በጌታ የሆነውን ማግባታችን

በብሉይ ኪዳንም ሆነ በአዲስ ኪዳን የማያሻማ የእግዚአብሔር የተገለጠ ፈቃድ በስሙ የተጠራው ሕዝብ ከአራሱ ወገን ጋር እንዲያገባ ነው። የቀደመው የኪዳን ሕዝብ ከእግዚአብሔር ሕዝብ ውጭ ጋብቻን እንዲመሰርት የእግዚአብሔር ፈቃድ አል ነበረም ። (ዘዳ 7፡3-4, ኢያሱ 23፡12-13)። የዚህ ዓይነት ተመሳሳይ ነገር ጳውሎስም በ1ቆሮ 7፡39 ላይ ባሏ ስለሞተባት ሴት ጋብቻ ሲናገር “በጌታ ይሁን እንጂ” በማለት ቅድመ ሁኔታን አስቀምጦ ሲናገር እንመለከታለን። ሐዋርያው ይህን ሲናገር አዳዲስ ተጋቢዎች በጌታ ያልሆነ ሰው እንዲያገቡ የሚያዝ እንድንታ እንዲኖረው አድርጎ አይደለም የእግዚአብሔር ፈቃድ ምንጊዜም በጋብቻ ጉዳይ ላይ በክርስቶስ የሆነውን እንድናገባ ነው። ይህ የእግዚአብሔር ፈቃድ ትላንትና እንደ ነበር ዛሬም፣ ነገም፣ ከ ነገ ወዲያም ይኖራል። የትኛውም ዘመን አመጣሽ ሥነ መለኮትም ሆነ፣ ሥነ ልቦና ሊለውጠው

አይችልም። እኛ አማኞች የእግዚአብሔር ፈቃድ ይህ እንደሆነ ልንገነዘብ ይገባል እንጂ፤ በሰዎች ከንቱ ትምህርትና ልምምድ እንዲሁም ባለማወቅ ሞቶች ልንሆን አይገባንም። እግዚአብሔር በጋብቻ ጉዳይ ላይ ፈቃዱን ጠብቆ የያዕቆብ ዓይነት ጨዋታ አይጫወትብንም። እርሱ ፈቃዱን በቃሉ ገልጿልናል።

8.2 የምንወደውን ማግባታችን

ፍቅር በጋብቻ ውስጥ አሌ የሚባል አይደለም። ጋብቻን የምንመሠርተው /የምንጋባው/ እግዚአብሔር ለተቃራኒ የታ በሰጠን ፍቅር እንጂ አባታችንን ወይም እናታችንን፤ ወንድማችንን ወይም እህታችንን ወይም ቅዱሳንን እንድንወድ በሰጠን ፍቅር አይደለም። ወደ ጋብቻ የምንገባው በተቃራኒ የታ ፍቅር ነው። ጋብቻን ያለተቃራኒ የታ ፍቅር መመስረት አስቸጋሪና አዳጋች ነው። በቅዱሳት መጽሐፍት የተገለጹት የእግዚአብሔር ሰዎች እንዴት እንዳገቡ ዝርዝር ነገር ተጽፎ ባናገኝም፤ የያዕቆብን የጋብቻ ሕይወት ግን ለአብነት ያህል አንስተን እንመለከታለን። ያዕቆብ ዕድሜው ለጋብቻ እንደደረሰ እናቱ ርብቃ የኬጤ ሴቶች ልጆችን እንዳያገባ ከአባቱ ከይሳሐቅ ጋር ትመክር ነበር ዘፍ 27፡16። ይሳሐቅ ያዕቆብን ጠርቶ ከባረከው በኋላ፤ ከከለዳውያን ሴቶች እንዳያገባ አዞት ወደ እናቱ

አባት ቤት እንዲሄድና ከላባ ሴቶች ልጆች እንዲያገባ መከረው /ዘፍ28÷1-4/። ያዕቆብም ወደ አጎቱ ወደ ላባ ቤት ከሄደ በኋላ ራሱልን ወደደ፤ አሥራ አራት ዓመትም ስለ እሷ ተገዛ። ይህ ፍቅር በጋብቻ ሕይወት ውስጥ ያለውን ቦታ ያሣዩናል። የእግዚአብሔርም ፈቃድ ይኸው ነው ዘፍ 29÷20።

እንዲሁ ወደ አዲስ ኪዳን ስንመጣ ሐዋርያው ጳውሎስ በ1ቆሮ 7÷39 ላይ ባል ስለሞተባት ሴት የጋብቻ ጉዳይ ሲናገር “በጌታ ይሁን እንጂ የወደደችውን ልታገባ ነፃ ነት አላት” በማለት ይናገራል። እንደ እዚህ ክፍል ሃሳብ መሠረት ዛሬም በጋብቻ ጉዳይ የእግዚአብሔር ፈቃድ ለአንድ ሰው የወደደውን ማግባቱ ነው። እዚህ ላይ በጌታ ሆና የወደደችውን እንድታገባ ፈቃድ የተሰጣት ባሏ የሞተባት ሴት ናት የሚል ጥያቄ ይነሳ ይሆናል። መልሳችን ባሏ የሞተባት መበለት ይህን ያህል መብት ካላት ፈጽመው ያላገቡ ምን ያህል? መብት አላቸው! የሚል ነው።

ምዕራፍ ሁለት

9. አንድን ሰው ከጋብቻ ውጭ የሚያደርጉ ነገሮች

አንድ ሰው ከጋብቻ ውጭ (ሳያገባ እንዲቆይ) የሚያደጉ ምክንያቶች እንደየባህሉና እንደየሰው መረዳት ብዙ ናቸው።

ሆኖም ጥቂቶቹን ከዚህ በታች ነጥብ በነጥብ አንስተን ለማየት እንሞክራለን።

1. ለአቅመ አዳምና ለአቅመ ሔዋን ያለመድረስ
በየትኛውም ሕብረተሰብ ወይም ባህል ውስጥ ወንዶችና ሴቶች ልጆች እድሜያቸው ለጋብቻ (ለአካል) መጠነ እስኪደርሱ ከጋብቻ ውጭ ይሆናሉ።
2. ለአካለ መጠን ደርሶ ተክክለኛ የትዳር ጓደኛ / ተጓዳኝ / ያለማግኘት።
የዚህ ምክንያቱ አንዳንድ ሰዎች ለጋብቻ ያላቸው መሥፈርት የረቀቀ ከመሆኑ የተነሳ ነው። እግዚአብሔር ልናገባው የምንችለውን ሰው አጠገባችን አስቀምጦ /ሰጥቶን/፤ ሳለ የምርጫ መስፈርቶቻችን የረቀቁ ከመሆናቸው የተነሣ መተጣጣት አለ፤ ለዚህ ችግር መፍትሔው መጸለይ ብቻ ነው።
3. ኑሮአችንን የምናደራጀበት መጠነኛ ገንዘብ እስካናገኝ
ለመጋባት ሁሉ እስኪሟላልን ማለትም ሺላ ቤቱና ሌሎች ነገሮች እስኪመጡ ድረስ መጠበቅ የለብንም። መጠነኛ ኑሮአችንን የምናሸንፍበት ነገር እስካገኝን ድረስ መጋባት እንችላለን፤ እስከዚያ ድረስ ግን የመሠረታዊ ነገሮች ያለማሟላት

ከትዳር /ጋብቻ/ ውጭ ሊያደርገን ይችላል።

4. የተጀመረ ነገር

የተጀመረ ነገር ስንል ትምህርት፤ የቤት ግንባታ፤

... ወዘተ ሊሆን ይችላል።

5. ጃንደረባ መሆን

ሀ. የመራቢያ አካሉ በተፈጥሮ ወይም በተለያዩ

አደጋዎች ችግር ውስጥ የወደቀ ሰው ከጋብቻ ውጭ ሊሆን ይችላሉ።

ለ. በወንጌል /ስለ መንግስተ ሰማያት/ ምክንያት ሚስት የማያገቡም ከጋብቻ ውጭ ሊሆን ይችላል

/ማቴ 19፡11-12/።

ከብዙ በጥቂቱ አንድን ሰው እነዚህ ነገሮች ከጋብቻ ውጭ ሊያደርጉት ይችላሉ።

10. ማጨት

በሕይወት ዘመናችን ብዙ ነገሮች በጥንቃቄና በማስተዋል እናደርጋለን። ከእነዚህም ውስጥ አንዱ ዘለቂታ ላለው ትዳር ዓደኛን መምረጥ ነው። መምረጥ አንድን ዕቃ ከሱፐር ማርኬት /ከገቢያ አደራሽ/ ገዝቶ እንደ መምጣት ዓይነት አይደለም። እኛ የእግዚአብሔር ልጆች በእግዚአብሔር መንፈስ የምንመራ እንደመሆናችን መጠን ምርጫችንን እግዚአብሔር እንዲቆጣጠረውና በጥንቃቄ እንድናደርገው እግዚአብሔር እንዲረዳን ልንጸልይ ይገባናል።

መጽሐፍ ቅዱሳችንን ስናጠና በተለይ በብሉይ ኪዳን የነበሩ ቅዱሳን በሁለት ዓይነት መንገድ ያጩ እንደነበር መመልከት እንችላለን። ይኸውም፡- በቤተሰብ በኩል በሚደረግ ማጨትና በግል ምርጫ በኩል በሚደረግ ማጨት ነው። በቤተሰብ በኩል

በሚደረግ ማጨት ያልነው፤ ለይሳሐቅ ርብቃን እንዳጨሉት ዓይነት ማለታችን ነው ዘፍ 24፡8። በእንዲህ ዓይነት መንገድ ማጨት በዚህ ባለንበት ዘመን በክርስቲያኖች መካከል እምብዛም ባይታይም፤ ቀደም ባሉት ዓመታት ውስጥ በአገራችን በተለይ በገጠሩ ክፍል ይሰራበት ነበር። ሌላው ደግሞ በራስ ፈቃድ ተስማምቶና ተዋዶ ማጨት ነው። በዚህ መንገድ የሚደረግ ማጨት አፍቅሮና ተፈቃቅዶ የሚደረግ ትጭጭት ስለሆነ በቤተሰብ በኩል ከሚደረገው ትጭጭት በጣም የተሻለ ነው።

11. እጮኛን መምረጥ

የክርስቲያኖች ጋብቻ በብዙ መልኩ በቤተክርስቲያን ላይ አሉታዊም አዎንታዊም ተጽዕኖ ሊያመጣ ይችላሉ። በተጋቢዎች መካከል ችግር ካለ ወዲያውኑ ያ ችግር የቤተክርስቲያን ችግር ሆኖ ይከሰታል። በሌላ መልኩ ደግሞ ተጋቢዎች ጤነኛ ትዳር (ጋብቻ) ካላቸው ቤተክርስቲያንም ጤነኛ ትሆናለች የክርስቲያን ቤተሰብና ቤተክርስቲያን ብርቱ ትሥሥር አላቸውና። ስለዚህ ክርስቲያኖች በቀላሉ ተጋብተው በቀላሉ እንደሚፋቱ ዓላማውያን ዓይነት ባህሪ ሊኖረን ስለማይገባ፤ እጮኛን በመምረጥ ጉዳይ ትክክለኛ መረዳትና ግንዛቤ ሊኖራቸው ይገባል።

ብዙ ክርስቲያኖች ከማግባታቸው በፊት እጮኛን የመምረጥን ጉዳይ እግዚአብሔር ፊት የጸሎት ርዕስ አድርገው እንደሚያቀርቡ አምናለሁ። ምክንያቱም ማንም ክርስቲያን እግዚአብሔርን ሳያማክር ወደ አንድ ነገር ውስጥ አይገባም። በእግዚአብሔር ፊት ጉዳዩን በጸሎት ማቅረባችን ሁል ጊዜ እንዳለ ሆኖ እኛም ነገሮችን በትኩረት ማየትና ቀረብ ብሎ በተጨማሪ ማወቅ ይጠበቅብናል። በትጭጭት ጊዜ ነገሮችን ሳናስተውል በስሜታዊ ነት ተገፋፍተን ዘለን መግባት የለብንም። እንዲህ ብናደርግ ግን አንዳንድ ጊዜ ዘለን ከገባንበት መውጣት አስቸጋሪ ይሆናል። ስለዚህ ከዚህ ቀጥለን እጮኛን በመምረጥ ሂደት ውስጥ ልናስተውለው ይገባል የምለውን አንስተን ጥቂት ነገሮችን እንነጋገራለን።

12. እጮኛን ለመምረጥ አስፈላጊ ነገሮች

12.1 የተፈጥሮ ውበት

የተፈጥሮ ውበት በጋብቻ ውስጥ አስፈላጊ ስለሆነ እጮኛ ስንመርጥ ባገኘነው ወንድም ወይም ባገኘናት እህት ላይ መውደቅ የለብንም። ያዕቆብ ከራሔል ጋር የነበረው ጋብቻ ከሊያ ጋር ከነበረው ጋብቻ የሚለየው በውበት ላይ ተመስርቶ የተደረገ ጋብቻ በመሆኑ ነው። እኛን ክርስቲያኖች በክርስቶስ /በመስቀሉ/ ፍቅር ለመዋደድ የተፈጥሮ ውበት አያስፈልገንም። በጋብቻ

ለመጣመር ግን የግድ አስፈላጊ ነው፤ ሆኖም ውበት በተመልካቹ ዓይን ውስጥ መሆኑ ግን መዘንጋት የለበትም።

12.2 ዕድሜ

እድሜ ስንል መንፈሳዊ ሳይሆን አካላዊ ማለታችን ነው። የሥነ - ልቦና ተመራማሪዎች ሴቶች አብረዋቸው ከተወለዱት ወንዶች አምስት ዓመት ቀድመው እንደሚያድጉና አምስት ዓመት ደግሞ ቀድመው እንደሚያረጅ ይናገራሉ። ስለዚህ በትጭጭት ጊዜ አካላዊ ዕድገትን በተመለከተ ወንዶች ሴቶችን አምስት ዓመት ቢበልጧቸው መልካም ይሆናል፤ ይሁን እንጂ ይህንን ለተጋቢዎች ምርጫ የምንተወው ነው።

13. የእጮኝ ነት ጊዜ

የእጮኝ ነት ጊዜ ተጋቢዎች በፊታቸው ላለው መልካም የትዳር ዘመን መሠረት የሚጥሉበት ወይም አንዱ የሌላው ለመሆን መተሳሰባቸውን የሚያሳዩበት፤ በጥልቅት ባህሪ ለባህሪ ለመተዋወቅ እንዲመቻቸውና ስለወደፊት ኑሮአቸው ዕቅዳቸውን በጋራ ለመወጣት መሠረቱን የሚጀምሩበት ወቅት ነው። ይህ ጊዜ ለእጮኞች መልካም ጊዜ ስለሆነ በጥንቃቄ ቢያስቡበት ለጋብቻቸው መሳካት ጥሩ ሁኔታን ይፈጥራል።

14. እጮኝ ነት ጋብቻ አለመሆኑ

እጮኝ ነት ሁለት ሊጋቡ የተሳሰሉ ተቃራኒ ያታዎች አብረው

የሚቆዩበት ጊዜ በመሆኑ በጋብቻ ውስጥ ያለ ቃልኪዳን አይመለከተውም። ከዚህ የተነሳ የተጫጨት ወገኖች ራሳቸውን እንደተጋቡ በማሰብ፤ ወይም አንዳቸው ለአንዳቸው ባል ወይም ሚስት እንደሆኑ በመቁጠር አብረው እንዲኖሩ የእግዚአብሔር ቃል አያዝም። የእጮኝነት ጊዜን እንደ ጋብቻ በመቁጠር አብረው ቢኖሩ ግን ከጋብቻ በፊት ለሚከሰት የወሲብ ኃጢአት ራሳቸውን ሊያጋልጡ ይችላሉ። ይህ ደግሞ ኃጢአት ነው። በዚህ ዘመን ዓለማችን ከጋብቻ በፊት በሚደረግ የወሲብ ኃጢአት ተሞልታለች። የእግዚአብሔር ልጆች ግን ከጋብቻ በፊት የሚደረግ የግብረሰጋ ግንኙነትንና ተዳብሎ መኖርን እግዚአብሔር እንደሚጸየፈው ልንጸየፈው እርሱ እንደሚጠላው ልንጠላው ይገባናል። ከጋብቻ በፊት ወሲብን መፈጸምንም ሆነ ተዳብሎ መኖርን ብዙዎች ዘመናዊነትና የስልጣኔ ደረጃ አድርገው ቢቆጥሩትም፤ እግዚአብሔር ለሚከብርበት ጋብቻ ለመብቃት ግን ከእንዲህ ዓይነት የኑሮ ሥርዓትና አመለካከት ልንለይ ይገባናል። ስለዚህ እጮኝነት ጋብቻ አለመሆኑ ታሰቦ ግንኙነታችን በብዙ መልኩ ከፍተኛ ጥንቃቄና ማስተዋል የተሞላበት ሊሆን ይገባዋል።

15. የእጮኝነት ጊዜ ዓላማው

1. ጠባይ ለጠባይ በቅጡ ለመተዋወቅ
2. አንዱ የሌላውን ጠንካራና ደካማ ጎን አውቆ ለማበረታታትና ለማረም
3. የወደፊት ዕቅድን ለማወጣት ... ወዘተ ነው። ይሁን እንጂ እነዚህን ነገሮች እጮኞች በቤተክርስቲያን፤ ግልፅ በሆኑ ቦታዎችና በቅድሳን ቤት በመገናኘት ሊያደርጓቸው ይገባል።

16. ትጭጭትን ለቤተሰብና ለቤተክርስቲያን ስለማስታወቅ ወደ መተጫጨት የመጡት ወገኖች ከትጭጭታቸው በኋላ ወደ ጋብቻ ስለሚመጡና የምድር ሕይወታቸውን በሙሉ ከአንድ ሰው ጋር በብርታትም፤ በድካምም፤ በማግኘትም በማጣቱም፤ በጤንነትም ጤና በማጣትም ጊዜ አብረው ስለሚኖሩ መተጫጨት ትልቅ ውሳኔን የሚጠይቅ ጉዳይ ነው። ሆኖም የመተጫጨት ዓላማው በቀጣይ ለመጋባት ስለሆነ፤ የተጫጨ ሰዎች ነገራቸውን ለቤተሰባቸውና ለቤተክርስቲያን በሚመቻቸው መንገድ ማስታወቅ አለባቸው። ምክንያቱም ቤተሰብ የልጆቻቸው ኃላፊነት ስላለባቸው ስለልጆቻቸው የጋብቻ

ሁኔታ ማወቀ አለባቸው። በተጨማሪም ትጭጭታቸውን በገሐድ ከአወቁበት ጊዜ ጀምሮ በምክርና በትዳራቸው የሚያሰፈልጋቸው ነገር ሁሉ ሊረዳቸው ይችላሉ። ቤተክርስቲያንም እንዲሁ በእጮች ነት ወቀት ራሳቸውን እንዴት እንደሚጠበቁ፤ በጥንቃቄም እንዴት መመላለስ እንዳለባቸው ከእግዚአብሔር ቃል ምክርና ትምህርት ልትለግሣቸው ትችላሉ።

17. በትጭጭት ጊዜ ሳይጋቡ ብዙ አመት አለመቆየት

“በጣም የተፋጠነ ጋብቻ በጥበብ እንዳልሆነ ሁሉ፤ ዓመታትንም ያስቆጠረ እጮች ነት እንዲሁ በጥበብ የተወሰነ አይደለም”። የእጭች ነት ጊዜ ዓመታትን ካስቆጠረ ለብዙ ጊዜ አብሮ ከመቆየትና ከመቀራረብ የተነሳ በፍትወተ ሥጋ መፈተን ይመጣል። ከጋብቻ በፊት የሚደረግ የግብረ ሥጋ ግንኙ ነት ደግሞ የትኛውን ስም እንስጠው ዝሙት ስለሆነ በእግዚአብሔር ቅጣትን ያስከትላል ዕብ 13÷4 ፤ 1ተሰ 4÷3 - 5። ስለዚህ እጮችም የእጭች ነት ጊዜ በመራዘሙ ምክንያት በወሲባዊ ግንኙ ነት ስሜት በመፈተን በፍትወት ሥጋ ጋጢያት ወድቀው እግዚአብሔርን እንዳያሳዝኑ በእጭር ጊዜ ውስጥ ማለትም

ከአንድ ዓመት እስከ ሁለት ዓመት ባለው ጊዜ ለመጋባት ጌታን በጸሎት መጠየቅና መፍትሔዎችን መፈለግ አለባቸው።

ከዚህ በተጨማሪ በቂ ገንዘብ አጠራቅመን ቤት ከሠራንና መኪና ከገዛን በኋላ ነው የምንጋባው ብሎ በማሰብ ጋብቻን ማዘግየት አግባብ አይደለም። እጮችም በእነዚህ ጉዳዮች ጋብቻቸው ከሚዘገይ ለመሥራት ያሰቡትን ቤትና ለመግዛት ያቀድትን መኪና ከተጋቡ በኋላ ቢያደርጉት ይመረጣል። ቢያንስ ቢያንስ አብረው በመሆን ወደ ፍትወተ ሥጋ ፈተና ከመግባት ይተርፋሉ። እርስ በእርስ በመረዳዳትም ወደ አሰቡት ነገር ይደርሳሉ።

18. በትጭጭት ወቅት ሊደረግ የሚገባ ጥንቃቄ

ቀደም ብለን መተጫጨት ጋብቻ እንዳይደለ አንስተናል። ስለዚህ ትጭጭት ወደ ትዳር ሕይወት የምንገባበት የመሸጋገሪያ ጊዜ ስለሆነ፤ ትጭጭቱ በሥጋ ምኞት እንዳይፈርስ ወይም ወደ ትዳር ዓለም በነውርና በርኩሰት እንዳይገባ ትልቅ ጥንቃቄ ሊደረግ ይገባል። አንዳንድ ክርስቲያኖች ከተጫጩ በኋላ ራሳቸውን ካለመግዛት የተነሣ ሕይወታቸውን ሲያስነውሩ ታይተዋል። ሆኖም የእግዚአብሔር ቃል በምሳሌ 2÷11 ላይ “ጥንቃቄ ይጠብቅሃል ማስተዋልም ይጋርድሃል” ስለሚል

በትጭጭት ዘመናችን በሚኖረን ግንኙነት ልንጠነቀቅና ልናስተውል ይገባናል።

በዓለማችን ላይ ብዙዎች ለመጋባት አስቀድሞ መሳሳም ብሎም የግብረ ሥጋ ግንኙነት ማድረግ የሚለውን የሥጋ መፈክር አንስተዋል። እኛ የእግዚአብሔር ሕዝቦች (ልጆች) ግን አብረን በመኖራችን እርግጠኛ ከሆንን ምናልባት ዛሬ ብንሳሳምና አስፈላጊም ከሆነ የግብረ ሥጋ ግንኙነት ብናደርግ ችግር የለውም፤ ከሚለው የዓለም ትምህርት ልንርቅ ይገባናል። ፍርድ ስላለ “ማንም በከንቱ ንግግር አያታላችሁ” ተብለናልና /ኤፌ. 5:6/። ይበልጥ ለመተዋወቅ የእጮችነት ጊዜአችን የጸሎት እንጂ የዝሙት መሆን የለበትም። ሆኖም ጸሎት በማህበር ወይም በየግል መሆን አለበት።

እንግዲህ ክርስቲያናዊ ጋብቻ መነሻውም መድረሻውም ቅድስና መሆን አለበት። ከጋብቻ በፊት በሥጋዊ ምኞትና በጊዜያዊ ስሜት በመሸበብ በነውረኛ መዳራት፤ በመሳሳምና በግብረ ሥጋ ግንኙነት በእጮችነት ጊዜያችን እንዳናሳልፍ የተለየ ጥንቃቄ ልናደርግ ይገባናል።

19. እጮችነትን ማፍረስ

ከተጫጨን በኋላ ለጋብቻ ያሰበነው ወንድም ወይም ያሰብናት እህት እንደጠበቅነው ባይሆንና ባትሆን፤ በመካከላችንም የባህሪይ ሆነ የአስተሳሰብ አለመጣጣም ቢኖር፤ እንዲሁም ያ የእጮችነት የጀመርንበት የተቃራኒ የታ ፍቅር ቢጠፋ ምን ማድረግ አለብን? በነገሩ የመጀመሪያው እርምጃችን ጉዳዩን በእግዚአብሔር ፊት በጸሎት ማቅረብ የቅዱሳንን እርዳታና ምክር መፈለግ ነው። ይህ በቅድሚያ ልናደርገው የሚገባ ነገር እንደሆነ አምናለሁ። ሆኖም እንዲህም አድርገን ችግሩ ሳይቃለል ቢቀርና እየተባባሰ በሄድስ? በጋብቻ ቃል ኪዳን ከመተሳሰራችን በፊት ቆም ብለን እንደገና ነገሩን ልንመረምረውና ልናጤነው ይገባናል እላለሁ።

“መተጫጨት በተስፋ መተሳሰር እንጂ ጋብቻ አይደለም” ስለዚህ ከተጫጨን በኋላ የባህሪይ አለመጣጣምና የአመለካከት ልዩ ነታችን እየሰፋ ከመጣ፤ እንዲሁም ያ የተጫጨንበት ፍቅር ሙልጭ ብሎ ቢጠፋ፤ የትጭጭቱን ውል ማፍረስ አለብን። የተጫጨት ወገኖች ግንኙነታቸው ዕለት በዕለት በፍቅር ላይ የተመሠረተ ያለመሆኑን እየተረዱ ከመጡ ትዳር ያለ ፍቅርና መግባባት አንድ ወገን ብቻ የፍቅር መጋቢ ሆኖ የሚኖርበት

ስላይ፤ እጮኝ ነቱን በፍቅርና በሰላም ማፍረስ ይኖርባቸዋል። ምናልባት በመካከላቸው በሚፈጠረው ነገር ግንኙ ነታቸው እየተበላሸ /እየሻከረ/ መሄዱንና ወደፊትም አብረው መቀጠል እንደማይችሉ የተረዳው አንዱ ወገን ብቻ ከሆነ፤ ያልተረዳው ወገን እጮኝ ነቱ በመፍረሱ ምክንያት ራሱን እንደተጠላ በመቁጠር የሥነ - ልቦና ችግር ውስጥ እንዳይገባና ስሜቱም እንዳይጎዳ፤ እጮኝ ነቱ መቀጠል እንደሌለበት የተረዳው ወገን ሌላው እንዲረዳ መጸለይና ያለውን እውነት በፍቅር እንዲረዳ ማድረግ አለበት።

ይህን እጮኝ ነት የማፍረስ /የማቆም/ ሂደትን በተለይ ወንዶች የሚያደርጉት ከሆነ በሴቶች ላይ ከፍተኛ ጉዳት ሊያመጣ ስለሚችል፤ መጽሐፍ ቅዱስ በ1ቆሮ 16÷14 ላይ "በእናንተ ዘንድ ሁሉ በፍቅር ይሁን" ስለሚል በፍቅርና በጥንቃቄ ሊደረግ ይገባል።

ምዕራፍ ሦስት

20. የጋብቻ ቃል ኪዳን

ቃል ኪዳን ማለት በሁለት ሰዎች መካከል የሚደረግ ስምምነት ማለት ነው። ይህ ስምምነት በሦስተኛ አካል ሊፈርስም ሆነ ሌላ ነገር ሊጨመርበት አይችልም። ተጋቢዎች

ሁለት ነታቸው ቀርቶ አንድ ነታቸውን በእግዚአብሔርና በሕዝብ ፊት እርስ በእርሳቸው ቃል በመገባባት የሚያጸኑት ሥርዓት የጋብቻ ቃል ኪዳን ይባላል። በጋብቻ ውስጥ ባልና ሚስት በሩካቤ ሥጋ አንድ ሲሆኑ በቃል ኪዳናቸው ደግሞ ጋብቻቸው ይጸናል። ያለ ቃል ኪዳን አንድ ወደሚሆኑበት ግንኙነት መምጣት አይችሉም። ቢመጡ ግን ግንኙነታቸው ከጋብቻ በፊት የሚፈጸም ዝሙት ይሆናል። ስለዚህ ተጋቢዎች ጋብቻቸው በቃል ኪዳን እስኪጸና ድረስ ራሳቸውን በንጽህና መጠበቅ ይገባቸዋል። ጌታችን ኢየሱስ ክርስቶስ በማቴ 19 ላይ ፈረሰውያን ለመፈተን ለጠየቁት ጥያቄ በቁጥር 5 ላይ "... ሰው አባቱንና እናቱን ይተዋል፤ ከሚስቱም ጋር ይተባበራል ሁለቱም አንድ ሥጋ ይሆናሉ..." ሲል መለሰላቸው። ይህ ክፍል የተወሰደው ከዘፍ 2÷24 ላይ ነው። "ስለዚህ ሰው አባትና እናቱን ይተዋል፤ ከሚስቱም ይጣበቃል፤ ሁለቱም አንድ ሥጋ ይሆናሉ" ከሚለው ነው። እንደ እዚህ ክፍል ሀሳብ የጋብቻ ቃል ኪዳን የሚፈጸመው፤ ባል ለሚስቱ ወይም ሚስት ለባሏ እርስ በእርሳቸው ሦስት ነገሮችን ለመፈጸም በእግዚአብሔርና በሰው ፊት ቃል ኪዳን ሲገቡ ነው።

ይህም ቃል ኪዳን መተው ÷ መጣበቅና አንድ ሥጋ መሆን

መሆን ነው። እነዚህን ሦስት ነገሮች በየተናጠል አንስተን አጠር በማድረግ ከዚህ በታች እንመልከታቸው።

1. መተው:-

መተው በሚለው ሥር የተለያዩ ጥቂት ነጥቦችን አንስተን እንመልከታለን፤ ይሁን እንጂ

እነዚህ ለአብነት ያህል የቀረቡ እንጂ መተው የሚገባን ነገሮች ብዙ እንደሆኑ አምናለሁ።

እናትና አባት፡-ዘመዶችንን መተው

የጋብቻ ቃል ኪዳን የሚጀመረው እናትና አባትን እንዲሁ ዘመዶችንን በመተው ነው። መተው ማለት ስለ ቤተሰቦቻችን ወይም ስለዘመዶችን አያገባኝም ወይም አይመለከተኝም ማለት ሳይሆን በትዳራችን ውስጥ እናታችንን ወይም አባታችንን የበላይ አድርጎ አለመመልከት ማለት ነው። በትዳር ውስጥ እናታችንን ወይም አባታችንን የበላይ አድርገን መመልከት ከጀመርን ትዳራችንን እናናጋለን፤ የእግዚአብሔርንም ቃል እንተላለፋለን። ቅዱስ ቃሉ እናቱንና አባቱን ይተዋል ከሚሰቱም ጋር ይጣበቃል ይላልና።

2. መጣበቅ

መጣበቅ የቃል - ኪዳን ሌላኛው መሠረት ነው። በተጋቢዎች ሕይወት መተው ከሌለ በሕይወታቸው መጣበቅ እውን አይሆንም። “የመጣበቅ እንቅፋቶች በመተው እስኪወገዱ ድረስ መጣበቅ በአንድ ጊዜ ውጤታማ አይሆንም” ቢሆንም ግን የመጣበቅ ቃል ኪዳን በሁለቱ ተጋቢዎች ከተፈጸመ በኋላ ከማንኛውም ነገር ስለ ትዳር ሲባል መለየት አስፈላጊ ነው።

ለመጣበቅ ምን ያስፈልጋል?

- ስፍራን ማወቅ:-

ለምሳሌ ሚስት በትዳር ውስጥ ስፍራዋን ካለወቀች ባል ትሆናለች።

- ፍቅርና መተሳሰብ:-

በትዳር ውስጥ አንዱ ለሌላው ሲኖርና የአንዱን ደካማ ጎን ሌላው በፍቅር ሲሸፍን መጣበቅ እየሆነ ይመጣል።

- መረዳትን ማቀራረብ:-

የተማሩትን ያ ነበቡትንና የሰሙትን መልካም ነገር ማካፈል።

- በሕመም ወይም በወሊድ ጊዜ አንዱ ሌላውን መርዳት:-

ከማንም ይልቅ የቅርብ ሰው ሆኖ መገኘት።

- ሲበድሉም ሆነ ሲበደሉ ይቅርታ መጠየቅና ይቅር ማለት:-

አልሽ ነፍ ባይ ነትን ማስወገድ፤ ተበዳይ የበዳይን ጥፋት ፍቅር ቢያሳይ ተበዳይም ይቅርታ ቢጠይቅ መልካም ይሆናል።

- አንዱ ለሌላው ደስታ መኖር፡-

ባል የማይወደውን ወይም ሚስት የምትጠላውን ነገር አለማድረግ።

- በጨዋታ ጊዜ አንዱ ለሌላው ትኩረት መስጠት፡-

እኔ ብቻ ልሰማ አለ ማለት።

- አቅም በፈቀደ መጠን አንዱ ለሌላው ምቹት ማሰብ፡-

ለምሳሌ በቤት ውስጥ ምግብ ካልተመቸ፤ ዕረፍት ካስፈለገ፤ ተያይዞ ሆቴልና ሽርሽር መሄድ።

- ሚስትን ወይም ባልን ከማንም ይልቅ ጓደኛ ማድረግ፡-

ከትዳር ጓደኛችን በላይ በአንደኝ ነት የምናስቀምጠው የልብ ወዳጅ ሊኖረን አይገባም።

- ከማንም በላይ አንዱ በሌላው የጸሎት አጀንዳ ውስጥ ተቀዳሚ መሆኗ /መሆኑ/፡-

በዚህ ጊዜ የሚስት ወይም የባል የጸሎት ርዕስ ወይም ፍላጎት ቢጸለይ መልካም ነው።

3. አንድ ሥጋ መሆን

የእጮኝ ነት ዘመን አብቅቶ ባልና ሚስት ወደ ትዳር ዓለም ሲመጡ የመጀመሪያው ቃል ኪዳን የሚተገበረው በግብረ - ሥጋ ነው። የግብረ ሥጋ ግንኙ ነት በጋብቻ ውስጥ በቃል ኪዳን አንድ የመሆን ማረጋገጫ ነው።

21. ባልና ሚስት ሊማሯቸው የሚገቡ ነገሮች

መጽሐፍ ቅዱስ ለተጋቡ ሰዎች ትምህርት አለው። ይኸውም ባል ለሚስቱ እንዴት ባል መሆን እንደሚችልና ሚስትም ለባሏ እንዴት ሚስት መሆን እንደምትችል ነው። አንድ ሰው ከማግባቱ በፊት ለጋብቻ የሚስማማውን ሰው መምረጥ አለበት። የመረጠውን ሰው ከአገባ በኋላ እንዴት ለሚስቱ ባል መሆን እንደሚችልና ሚስትም ለባሏ እንዴት ሚስት መሆን እንደምትችል ከእግዚአብሔር ቃል መማር አለባቸው። ይህንን ያለ መማር በቤታቸውና በቤተክርስቲያን ችግር እንዳይኖር ያደርጋል። ከማንኛውም ነገር በፊት በትዳር የተጠመዱ ሰዎች ባል ወይም ሚስት መሆን በጣም ጥንቃቄ የሚጠይቅ ጉዳይ መሆኑን በማወቅ መማር አለባቸው።

አንድ ሰው በአንድ ሥራ ላይ ከመሰማራቱ በፊት የሙያ እውቀትና ስልጠና ሊያገኝ እንደሚገባው እሙን ነው። ለምሳሌ የሕክምና ዶክተር ለመሆን በሕክምና ኮሌጅ ውስጥ የዓመታት

ስልጠና ያስፈልጋል። ነርስም እንዲሁ በነርስ ትምህርት ቤት የሕክምና ትምህርት ማግኘት አለባት። የሕክምና ዶክተርም ሆኖ ነርስ ለመሆን የዓመታት ስልጠና ካስፈለገ አንድ ሰው እንዴት ባል ለመሆን ወይም እንዴት ሚስት መሆን እንደምትችል መማር የለባቸውም ወይ? ዛሬ በቤተክርስቲያን ትምህርት ካለማግኘታቸው የተነሳ ብዙ ሚስቲን ባሎችና ሚስቶች መኖራቸው ሊያስደንቀን አይገባም። ምክንያቱም ባል ወይም ሚስት እንዴት መሆን እንደሚችልና ትዳር ማለት ምን ማለት እንደሆነ አልተማሩምና ነው።

የብዙዎቻችን ወላጆች እንዴት መልካም የትዳር ጓደኛ እንደምንሆን አላስተማሩንም። ከዚህ የተነሳ ለአቅመ አዳምና ለአቅመ ሔዋን ስንደርስ ስለ ያታ ትምህርትና ስለ ገንዘብ አያያዝ ወይም ስለሌሎች ጉዳዮች ምንም ትምህርት ሳናገኝ በቀጥታ ወደ ትዳር ዓለም እንገባለን። ካለምንም እውቀት የገባንበት የጋብቻ መተሳሰር ችግር ላለበት ቤተሰብ መነሻ ምክንያት ይሆናል። ስለዚህ እጮኛዎች አስፈላጊውን ዝግጅት አድርገው ወደ ትዳር ዓለም እንዲገቡ ከእግዚአብሔር ቃልና ከልምዳችን ያገኘነውን ማስተማር የቤተክርስቲያን ድርሻ ነው።

ተጋቢዎች ጋላፊ ነታቸውን በብቃት ለመወጣት በእግዚአብሔር ፊት ሊማሩ ይገባቸዋል። ጋብቻ ከሌሎች

ሙያዎች የበለጠ ከባድ ስለሆነ ማንም ሰው ለመማር መዘግየት የለበትም። ስለዚህ ባልና ሚስት ከጋብቻ በኋላ ሊማሯቸው ይገባል የምንላቸውን ነጥቦች ከዚህ በታች እንመለከታለን።

21.1 የሌላውን ደካማ ጎን ብቻ አለመመልከት /ስህተት ፈላጊ ነትን አቁም/።

ባልና ሚስት ትዳራቸውን ከቀን ወደ ቀን ከዓመት እስከ ዓመት ያለ ምንም የሕመምና የዓመት ፈቃድ ባልና ሚስት ሆነው ስለሚኖሩት፤ ባል የሚስቱን ደካማ ጎን ሚስት ደግሞ የባሏን ደካማ ጎን ለመመልከት ሰፊ ጊዜ አላቸው። ነገር ግን ባልና ሚስት ከተጋቡ በኋላ አንዳቸው የሌላቸውን ደካማ ጎን ላለመመልከት ራሳቸውን መቆጣጠር አለባቸው። የጋብቻ ዓላማ አንድ ሆኖ በመረዳዳት መኖር እንጂ አንድ የሌላውን ሰው ድካም መፈለግ አይደለም። ልብ በል ሚስትህ ሚስትህ እንጂ ተማሪህ አይደለችም፤ ባልሽም ባልሽ እንጂ ተማሪሽ አይደለም። እርስ በእርስ ለመረዳዳት ተጋባችሁ እንጂ አንዱ የሌላውን ደካማ ጎን እየተመለከተ ሁል ጊዜ እንዲነቅፈው አልተጋባችሁም። ቤተሰብ በጽኑ መሠረት የታነጸ እንዲሆን ስህተት ፈላጊ ዓይኖች ተዘግተው መልካም ነገር ተመልካች ዓይኖች መክፈት እንዳለባቸው መማር ያስፈልጋል።

ባልና ሚስት በቅዱስ ጋብቻ ሲጣመሩ ፍቅርና ሰላም በቤተሰባቸው መካከል እንዲኖር፤ እርስ በርሳቸውም እንዲዋደዱ ከእግዚአብሔር ጋላፊነትን ተቀብለዋል እንጂ አንዳቸው የሌላቸውን ደካማ ጎን እየተመለከቱ እንዲነታረኩ አንድ አልሆኑም። ስለዚህ ያገቡ ሰዎች ሁል ጊዜ የትዳር ጓዳኛቸውን ደካማ ጎን ላለመመልከት ዓይናቸውን መዘጋት መማር አለባቸው። ሳንፈልግ ብዙ ነገር ማየት ከቻልን ሆን ብለንም የሰውን ደካማ ጎን ብንፈልግ ምን ያህል ችግሮችን እንመለከት?

21.2 በፍቅር መቻቻልን መማር

በፍቅር መቻቻልን ከጋብቻ በኋላ ልንማረው ይገባል። በፍቅር መቻቻል ማለት መታገስ ማለት ነው። ባለትዳሮች በትዳራቸው መጀመሪያ ምንም ያህል በመካከላቸው ልዩ ነቶች የሌሉ መስሎ ቢታያቸውም፤ ወዲያው ባሆንም እንኳን ዘግይተው የሚከሰቱ ልዩ ነቶች መኖራቸው ግልፅ ነው። ምንጊዜም በሚወዱትና በሚጠሉት ነገር መካከል የምርጫ፤ የአስተያየትና የዝንባሌ ልዩነት ይኖራቸዋል። ስለዚህ ከተጋቡ በኋላ እርስ በእርስ በፍቅር ተቻችሎ መኖርን መለማመድ አለባቸው። በትዳር ውስጥ አብረን መኖር የምንችለው በአመለካከታችን ሳይሆን በፍቅር በመቻቻላችን ነው። ቀደም ብለን እንዳልን መቻቻል ማለት በፍቅር መታገስ ማለት ነው። በሁለት ተጋቢዎች /ባልና

ሚስት/መካከል እንዲህ ዓይነት መረዳት ካለ መልካም ነው። ነገር ግን ጉዳዩ የተገላቢጠሽ እንኳ ቢሆን ባል ሚስቱን ሚስት ደግሞ በኋላ በፍቅር መታገስ መቻል አለባት። ባልና ሚስት በአመለካከት ልዩነት የሚፈጠረውን ሰጣገባ ትተው በፍቅር ቢቻችሉ በመካከላቸው የሚፈጠረውን ችግር ያስወግዳሉ። ይህ ካልተቻለ ግን ሁኔታዎችን ግምት ውስጥ በማስገባት የአመለካከት ለውጥ ለማምጣትና በፍቅር መቻቻልን ለመማር መጸለይ መልካም ነው። በእርግጥ ሁላችንም የየራሳችን አስተሳሰብና አመለካከት አለን ይሁን እንጂ ከትዳር ጓደኛችን ጋር በፍቅር መቻቻልን መማር አለብን።

አዲስ ተጋቢዎች ለመጀመሪያው አምስት የጋብቻ ዓመታት እርስ በእርስ በፍቅር መቻቻልን ከተማሩ በቀጣዩ የትዳር ዘመናቸው ሰላምና ደስታ ያለው ቤት ይኖራቸዋል። በአምስት ዓመታት ውስጥ በፍቅር መቻቻል ምን እንደሆነ ካልተማሩ ግን አስቸጋሪ ቢሆን ይችላል። ለምሳሌ ሚስት ትጉ፤ ባል ደግሞ በጣም ዳተኛ ቢሆን ዳተኛ የሆነው ሰው ትጉዋን ሚስቱን ተከተል ቢባል በአንድ ቀን ሁሉን ነገር ወርውሮና ጥሎ ሚስቱን ወደ ወላጆቿ ቤት ሊሸኛት ይችላል። ሚስትም የባሏ ዳተኝነት ፊቷን ወደ ወላጆቿ እንድትመልስ ሊያደርጋት ይችላል።

ስለዚህ ጋብቻ ቀላል ጉዳይ ስላይደለ ባልና ሚስት

ተጋብተው አብረው መኖር ከጀመሩ በኋላ በፍቅር መቻቻልን መማር መቻል አለባቸው።

21.3 ራስን መካድ መማር

ክርስቲያን እንደመሆናችን መጠን ራስን መካድ መማር አለብን። ራስን መካድ ማለት ለሌላ ወገን የራስን መብትና ፈቃድ መተው ማለት ነው። ባልና ሚስት በትዳራቸው ውስጥ አንዳቸው ስለ አንዳቸው ራሳቸውን መካድ ወይም ፈቃዳቸውንና መብታቸውን መተው መማር አለባቸው። እንዲህ ቢያደርጉ ቢያንስ በቤተሰብ መካከል ሰላምና ፍቅር ይኖራል። ራስን መካድ ወይም መብትን መተው ባለበት ፍቅር አለ። ራስን መካድ በሌለበት ግን ፍቅር የለም። ባልና ሚስት ራስን መካድ ማለት ብዙ ነገሮችን የሚያጠቃልል መሆኑን መገንዘብ አለባቸው። በባልና በሚስት ሕይወት ውስጥ ራስን መካድ ካለ በትዳራቸው ውስጥ ውበት ይኖራል።

21.4 የትዳር ጓደኛን ጠንካራ ጎን ማድ ነቅ መማር

በትዳር ውስጥ የትዳር ጓደኛችንን ጠንካራ ጎንና በመልካም ሁኔታ የተሰሩ ነገሮችን ማድ ነቅ መማር መቻል አለብን። የቤተሰብ ግንኙነት በከፍተኛ ሁኔታ የሚሻክረው ባል ሚስቱን ወይም ሚስት ባሏን እንዴት ማድ ነቅ እንደሚገባ ካለማወቅ

የተነሳ ነው። እናስተውል ሚስትን ማጣጣልና የባልን ፍላጎት አለማርካት ትክክል አይደለም። የሚያስፈልገን እርስ በእርሳችን መደና ነቅ ነው። የሌላውን ጠንካራ ጎንና መልካም ሥራ እንዲሁም ውበቱን በማየት ማድ ነቅ መማር መቻል አለብን።

21.5 ችግሮችን ማቃለል መማር

በቤተሰብ መካከል የተለያዩ ችግሮች ሊፈጠሩ ይችላሉ፤ ሆኖም የትኛውንም ችግር ለማስወገድ ከመነሣታችን በፊት በቅድሚያ ችግሩ የትጋ እንዳለ ማወቅ አስፈላጊ ነው። በትዳር ውስጥ ችግር በሚፈጠርበት ጊዜ ችግሩን እንዴት እንደምናቃልልና እንደምናስወግድ ከዚህ በታች እንመለከታለን።

21.6 ችግርን ለማቃለል መፍትሔ መፈለግ

በትዳር ውስጥ ችግር በሚፈጠርበት ወቅት ችግሩ የሚወገድበት መንገድ መንፈሳዊ ነት የተላበሰና መጽሐፍ ቅዱሳዊ መሆን አለበት። ችግሩን የምንፈታበት መንገድ መጽሐፍ ቅዱሳዊና መንፈሳዊ ካልሆነ መፍትሔው ዘለቄታዊ ነት አይኖረውም። የትዳር ጓደኛህም ይህንን ሁልጊዜ ትቀበለዋለች ብለህ አትጠብቅ። ምናልባት ከዐሥር ክርስቲያኖች ለረዥም ጊዜ ሊታገስ የሚችል አንድ ታገኝ ይሆናል፤ ሌሎቹ ግን ሊሸከሙ አይችሉም። ስለዚህ የችግሩ መፍትሔ መጽሐፍ ቅዱሳዊ ካልሆነ

አጋጣሚዎች ሊመቻቹ ችግሩ እንደገና ይፈነዳል። ፍንዳታ የሚመጣው የሚያቆስል ነገር ተጠራቅሞ ሲበዛ ነው። ስለዚህ ማንኛውንም ነገር ትንሽ ነው ብለን አንተወው። ነገር ግን የቀደመው መፍትሔ ጥሩ ላይሆን የቻለው ምን ላይ እንደሆነ ፈልገን በማወቅና በማውጣት እንደገና ጥሩ መፍትሔ መፈለግን እንማር።

21.7 በአንድ ነት መመካከር

ባልና ሚስት በመጀመሪያ በችግሮቻቸውና በልዩ ነታቸው ላይ ሦስተኛ ሰው ሳያስገቡ እርስ በእርሳቸው ቢነጋገሩ መልካም ነው። እንዲህ ቢያደርጉ ግን ወሬው በሌሎች በመታወቅ ርቆ ሊሄድና ሊሰፋም ይችላል። ስለዚህ በመጀመሪያ እርስ በእርሳቸው ሊነጋገሩበት ይግባል። ለእንዲህ ዓይነት የቤተሰብ ምክክርም ሁኔታዎችን ማመቻቸት አለብን። በጉዳዮቻችን ላይ እርስ በእርሳችን ስንነጋገር ሌላው ንግግሩን ሳይጨርስ ጣልቃ አንግባ። ውይይቱንም አንድ ሰው ብቻ እንዲይዘው አናድርግ ባል ሚስቱን ይስማ፤ ሚስትም እንዲሁ ባሏን ትስማ ባል ሚስቱን ቢሰማ ሚስትም ባሏን ብትሰማ ብዙ ችግሮች በምክክር ሊቃለሉ ይችላሉ። ችግሩ ግን አንዳንድ ጊዜ ሚስት ለማለት የፈለገችውን ሁሉ ትላለች ባሏን አትሰማም ባልም እንዲሁ ነው። ነገር ግን ባል ሚስቱን ሚስትም ባሏን ብትሰማ ይህንን በማድረግ ብቻ ችግሩ

ይቃለላል። እንግዲህ እንዲህ ዓይነቱ የቤተሰብ ውይይት በመጀመሪያዎቹ የጋብቻ ወራት ሁለት ወይም ሦስት ጊዜ መካሄድ አለበት። ከዚያ በኋላ ግን የሚያስፈልገው አልፎ አልፎ ነው። ይህም በቤተሰባችን መካከል የሚፈጠረውን ችግር እንድንረዳና መፍትሔ እንድንፈልግለት ያደርጋል።

21.8 ስህተትን አምኖ ይቅርታን መጠየቅ ተማር

በትዳር ሕይወት ውስጥ ባልና ሚስት አንዱ ለሌላው ስህተትን በግልጽ መናገርና ይቅርታ መጠየቅ ሁልጊዜ ያስፈልጋቸዋል። ጥፋታቸውን ዝም ብለው ማለፍ አይገባቸውም። ባል በድሎ ከሆነ ጥፋቱን አምኖ ይቅርታን ሲጠይቅ ሚስት ደግሞ እግዚአብሔር በክርስቶስ ይቅር እንዳላት ይቅርታን ማድረግ መማር አለባት ኤፌ. 4፡32። ምህረትን የተቀበለ ይቅርታን ማድረግ አለበት። የትዳር ጓደኛሽ ቢያጠፋ ጥፋቱን ከመመርመር ይልቅ ይቅር በይወ “... ፍቅር በደልን አይቆጥርምና” 1ኛቆሮ 13፡5 ለባልም እንዲሁ።

21.9 የቤተክርስቲያንን ዕርዳታ መጠየቅ ተማር

በትዳር ውስጥ ችግር ሲፈጠር ዝም ብሎ ከመመልከት ለተፈጠረው ችግር መፍትሔ መፈለግ መልካም ነው። ከሁሉ በፊት በቤተሰብ መካከል ችግር ሲፈጠር ወደ ሦስተኛ ሰው

ከመሄድ በፊት ምክር፤ ውይይት፤ ኑዛዜና ይቅርታ መኖር አለበት። እነዚህን ነገሮች ሳናደርግ በፊት ወደ ሦስተኛ ሰው ብንሄድ ግን ችግሩ የሚባባስበት ሁኔታ ሊፈጠር ይችላል።

አንዳንድ ጊዜ አንዳንድ ጉዳዮችን ወደ ቤተክርስቲያን ለማምጣት በጣም ትቸገር ይሆናል። ሆኖም ነገሮች ከአቅም በላይ ከሆኑና በግል መፍትሔ እየታጣላቸው ከመጡ፤ ሁለታችሁም በመነጋገር ወስናችሁ ቤተክርስቲያን እንድትረዳችሁ ልታመጡት ይገባል። ችግሮችን ወደ ቤተክርስቲያን የመውሰዳችሁ ዓላማ ችግሩ የት እንዳለ ለማወቅና በጋራም ሆነ በግል መፍትሔውን በጸሎትና በምክክር በእግዚአብሔር ፊት ለመፈለግ እንጂ ለብቀላ ወይም የሌላውን ድካም ለማጋለጥ በሚፈልግ ልብ መሆን የለበትም።

እንግዲህ ከዚህ በላይ ያሉትን ነጥቦች ያነሳነው ባልና ሚስት በቤተሰብ ሕይወት ውስጥ በአንድ ነት እንዴት መኖር እንዳለባቸው መማር እንዲችሉና በኑሮአቸው ዳተኞች እንዳይሆኑ ነው። እነዚህን ነገሮች አለመማር በቤተሰብና በቤተክርስቲያን ችግር እንዲፈጠር ምክንያት ሊሆን ይችላል። እዚህ ላይ መስተዋል ያለበት ነገር ቢኖር አንድ ቤተሰብ ችግር ያለበት ከሆነ የዚያ ቤተሰብ ችግር የቤተክርስቲያንም ችግር እንደሚሆን ነው። ባልና ሚስት እርስ በእርሳቸው ባላቸው

ግንኙ ነት ጤ ነኞች ካልሆኑ ከቤተክርስቲያንም ጋር ባላቸው ግንኙ ነት እንዴት ጤ ነኛ ይሆናሉ? ባንጸሩ ጥሩ ቤተሰብ ከቤተክርስቲያንም ጋር ጥሩ ግንኙ ነት ይኖረዋል።

21.10 ጋብቻን በዕቅድ/ በመጠን መኖርን መማር
በትዳር ውስጥ የጋብቻን ሕይወት በዕቅድ/ በኖሮግራም እንዲሁም በመጠን መምራት አስፈላጊና ጠቃሚ ነገር ነው። የእግዚአብሔርም ቃል "ኑሮዬ ይበቃኛል ማለት" እርሱን ለመምሰላችን ማትረፊያ እንደሆነ ይነግረናል 1 ጢሞ 4፡8-10። በዕቅድና በመጠን ለመኖር እምነት ስለሚጠይቅ የባልና የሚስትን የልብ ዝግጅት የሚፈልግ ነው። በትዳራችን ውስጥ ደስተኞች ሆነን እንድንኖር እግዚአብሔር ሰጠን በምንለው ነገር ሁሉ ደስ ብሎን እንኑር እንጂ በመጎምጀትና በፋክክር አንኑር። ኑሮዬ ይበቃኛል በሚለው የመጸሕፍ ቅዱስ ትምህርት ለመኖር እግዚአብሔር በእጃችን ላይ ያለውን እንዲባርክ መጸለይን እንለማመድ ዮሐ 6፡8-11። ያለንን ሊባርክልን ጌታ ታማኝ እምላክ ነው። እንዲህ ብናደርግ ጌታ ኑሮአችንና ሕይወታችንን ሊባርክ እንመለከታለን። በመጠን በመኖራችንም ከዓለም የተለየን መሆኑ እየተገለጠ ይመጣል።

22. የጋብቻ ክቡር ነትና ንጽህ ነት

እኛ ሰዎች በዚህ ምድር ላይ ስንኖር ከሰዎችና ከሌሎች ነገሮች ጋር የሚኖረን የሕይወት ግንኙነትና ትስስር አለ። ከሁሉም ግንኙነቶችና ትስስሮች ይልቅ ጠንካራው ትስስርና ግንኙነት የጋብቻ ትስስር ነው። ይህ ትስስር መንፈሳዊና አካላዊ ትስስር ስለሆነ፤ ሊከበርና በንጽህና ሊያዝ ይገባዋል። መጋባት ምክንያት እስከሌለ ድረስ ለሁለት ተቃራኒ ጾታዎች አልተከለከለም፤ ነገር ግን ከተጋባን በኋላ ጋብቻችን ከእግዚአብሔር የተቀበል ነው ክብር ስጦታ መሆኑን ተገንዝበን በማክበርና በጥንቃቄ እንድንይዘው ታዘናል። ቀደም ብለን እንዳነሳ ነው ጋብቻ እግዚአብሔር የመሠረተውና ክርስቶስም በገሊላ ቃና ሠርግ ላይ በመገኘት ያጸደቀው በመሆኑ፤ ስንፈልግ የምንይዘው ሳንፈልግ ደግሞ የምንለቀው መሆን የለበትም (ዘፍ 2÷22-24 ፣ ዮሐ 2÷1)። መኝታውም ንጹህ መሆን ይኖርበታል፤ ይህም ማለት ሁለቱም ወይም ከሁለቱ አንዳቸው በጋብቻቸው ውስጥም ሆነ ውጭ ሌላ ሰው ወደ መኝታቸው መጋበዝ የለባቸውም ማለት ነው። እንዲህ ቢሆን ግን ምድራዊ ቅጣትንም ሆነ የዘለዓለምን ፍርድ ያስከትላል። ለዚህ ነው የዕብራውያን ፀሐፊ በመልዕክቱ “መጋባት በሁሉ ዘንድ ክቡር መኝታውም

ንጹህ ይሁን፤ ሌላኞችንና አመንዝሮችን ግን እግዚአብሔር ይፈርዳቸዋል” የሚለን (ዕብ 13÷ 4) ።

23. በትዳር ውስጥ የባልና የሚስት ኃላፊ ነቶች፡-

ጋብቻ የባልና የሚስት የኃላፊ ነት ክፍፍል የተፈጸመበት ነው። በጋብቻ ውስጥ ኃላፊ ነትን በየግልም ሆነ በጋራ መወጣት አለ። ይሁን እንጂ በግል ልንወጣቸው ይገባል የምንላቸውን የኃላፊ ነት ድርሻዎች ከዚህ በታች እንመለከታለን።

23.1 የባል ኃላፊ ነት

- ከአምላኩ ከእግዚአብሔር ጋር በክርስቶስ የተሰጠውን ሕብረት ቃሉን በማንበብ፤ በመጸለይና በማገልገል ወዘተ. . . . መጠበቅ /1ኛዮሐ 1÷1 - 4/።
- በቤተሰብ ውስጥ የአስተዳዳሪ ነት ቦታውን መያዝ /የሚስት ራስ መሆን/ 1ቆሮ 11÷3 ፣ 14÷ 34 - 36/።
- ክርስቶስ ቤተክርስቲያን እንደወደዳት እንደራሱ አድርጎ ሚስቱን መውደድ /ኤፌ 5÷25 - 28/።
- በግብረ ሥጋ ግንኙነት የሚገባውን ጥንቃቄ በማድረግ ሚስቱን ማስደሰት /1ቆሮ 7÷3/።
- ሚስቱን መርዳትና ማክበር /1ኛ ጴጥ 3 ÷ 7/።
- ለቤተሰቡ ማስብና ጥንቃቄ ማድረግ /1ኛ ጢሞ 5÷ 8/።

23.2 የሚስት ኃላፊነት

- ከአምላካ ከእግዚአብሔር በክርስቶስ የተሰጣትን ሕብረት ቃሉን በማንበብ፣ በመጸለይና በማገልግል ወዘተ መጠበቅ /1ዮሐ 1÷1 - 4/።
- በግብረ ሥጋ ግንኙነት የሚገባትን ጥንቃቄ በማድረግ ባሏን ማስደሰት /1ኛቆሮ 7÷3/።
- መልካም ረዳት መሆን /ዘፍ 2÷18 - 20/።
- ለባል መገዛት /ቆላ 3÷18 ፣ ኤፌ. 5÷ 22 - 24/።
- ከማንኛውም ነገር ይልቅ ለቤት ሥራዋ ልዩ ትኩረት መስጠት /ምሣ 31÷15 - 27/።
- ልጆቿን ማሳደግና እንግዳ መቀበል /1ኛ ጢሞ 5÷10/።
- በአለባበስ እግዚአብሔርን ማክበር /1ኛጴጥ 3÷ 3 - 5/።
- ባለቤቷንና ልጆቿን መውደድ ፣ በቤትም ውስጥ መሥራት /ቲቶ 2÷ 4 - 5/።

ምዕራፍ አራት

24. የወሲብ ስሜት ተፈጥሮአዊ ስለመሆኑ

በሰው ልጆች ውስጥ የረሃብ ስሜት ተፈጥሮአዊ እንደሆነ ሁሉ እንዲሁ የወሲብም ስሜት ተፈጥሮአዊ ነው። ነገር ግን እንዳንድ ወገኖች ስለ ወሲብ ካላቸው የተሳሳተ አመለካከት የተነሳ

የውድቀት ውጤት ያደርጉታል። ወደ ዘፍጥረት መጽሐፍ ስንመለስ ግን ጋብቻ የተመሠረተው ከውድቀት በፊት እንደሆነ እንመለከታለን ዘፍ 1÷28። ከዚህ የምንረዳው ነገር ቢኖር ጋብቻ በተመሠረተበት ወቅት ኃጢአት ስላል ነበረ የወሲብ ስሜት ኃጢአት ወደ ዓለም ከመግባቱ በፊት ለሰው ልጆች የተሰጠና ተፈጥሮአዊ መሆኑን ነው። ስለዚህ ወሲብን በራሱ ኃጢአት አድርገን መውሰድ የለብንም። የረሃብ ስሜት ተፈጥሮአዊ እንደሆነ ሁሉ በውስጣችን ያለው የወሲብ ስሜት ተፈጥሯዊ ነው። ወሲብ ኃጢአት የሚሆነው ተፈጥሮአዊ ፍላጎታችንን አግባብ ባልሆነ መንገድ ተጠቅመን ለማርካት ስንሞክር ብቻ ነው።

25. ግብረ ሥጋ

ግብረ ሥጋ ሁለት ተቃራኒ ጾታዎች በአካል፣ በአዕምሮና በመንፈስ አንድ የሚሆኑበት ሲሆን ይህም ባልና ሚስት እርስ በእርሳቸው በቃል ኪዳን ከተሳሰሩ በኋላ የሚፈጸም የግብረ ሥጋ ግንኙነት ለባልና ሚስት በጣም አስፈላጊ ነገር ነው። አስፈላጊ የሆነበትም ምክንያት የወሲብን ደስታ በጋራ ለመጋራት ወይም ከልብ የመነጨ እውነተኛ ፍቅርን ለመለዋወጥና ልጅን ለመውለድ ስለሚያስችል ነው። ሆኖም ይህ ግንኙነት በባልና

ሚስት መካከል እንዴት መከናወን አለበት የሚለው ጥያቄ ከዚህ በታች መልስ ይሰጥበታል።

በአንዳንድ አገሮች በአብዛኛው በአፍሪካ በጋብቻ ውስጥ ወንድ ልጅ ራሱን ከሴት ልጅ ከፍ አድርጎ ይመለከታል። ከዚህም የተነሣ ከሚስቱ ጋር የወሲብ ግንኙነት /ሩካቤ ሥጋ/ ሲፈጸም በወሲብ ጨዋታው ውስጥ የሚስት መርካትና አለመርካት አይታይም። ባል የራሱን መርካት ብቻ ይፈልጋል። ወሲብ የሁለት ተቃራኒ ጾታዎች የፍቅር ምላሽ ስለሆነ ከራስ ወዳድነት መወጣት አስፈላጊ ነው። በጋብቻ ውስጥ በአብላጫው አለመስማማት የሚፈጠረው በወሲብ ባለመጣጣም ነው። ባልና ሚስት ዘለቄታ ባለው ፍቅር እንዲቀጥሉ ካስፈለገ በሌሎች ጉዳዮች እንደሚተሳሰቡ ሁሉ በሩካቤ ሥጋ ጉዳይም መተሳሰብ አለባቸው። ይህ ማለት አንዱ የሌላውን ፍላጎትና ደስታ ለሚሟላት መጣር አለበት ማለት ነው።

ሕጋዊ በሆነ መልኩ የሚፈጸም የግብረ ሥጋ ግንኙነት በመላው ሰውነታችን ውስጥ ይኸ ነው የማይባል እውነተኛ ደስታ የሚፈጥር ነው። እንዲያውም በዚህ ነገር ጥናት ያደረጉ የሕክምና ባለሙያዎች "ወሲብ በተገቢ ሁኔታ ከተካሄደ አዕምሮን ከውጥረት ያተርፋል እንዲሁም ለአካል ጤንነትን ይሰጣል ይላሉ"።

ግብረ ሥጋ በሚከናወንበት ጊዜ ባልና ሚስት በቋንቋ ከቶ ሊገለጥ የማይችል ደስታ ይሰማቸዋል። የወሲባዊ ግንኙነት ስሜት በሰውነታችን ውስጥ ሲፈስ የወንድና የሴት ስሜት የተለያየ ነው። ከዚህ የተነሳ ወንድ ቶሎ ሲሰማውና በቶሎ ከወሲባዊ ስሜቱ ሊቀዘቅዝ፣ ሴት ግን ዘግየት ብላ ጀምራ ዘግየት ብላ ትቀዘቅዛለች። ስለዚህ አንድ ባል ሴቶች በተፈጥሮአቸው እንዲህ ያሉ መሆናቸውን ተገንዝቦ የሚስቱን ስሜት እየተቆጣጠረ ወሲባዊ ግንኙነት መፈጸም አለበት። ወሲባዊ ግንኙነቱም ከተፈጸመ በኋላ ፊቱን አዙሮ ከመተኛት መጠንቀቅ አለበት።

ወንዱ ከሴት ይልቅ በቶሎ የፍትወት ሥጋ አካሉ ይነሣል። በዚህ ጊዜ ቶሎ ከሚስቱ ጋር የግብረ ሥጋ ግንኙነት ቢያደርግ ለሚስቱ መራራ ልምምድ ይሆናል። ምክንያቱም ገና የሚስቱ የወሲብ ስሜት በደንብ አልተነሣምና ነው። ምንም እንኳ ወንዱ ካለው ተፈጥሮአዊ ባህሪ የተነሣ በፍጥነት ወሲብን እንዲፈጽም የሚገፋፋው ነገር ቢኖርም ከዚህ ይልቅ ራሱን በመቆጣጠር ሚስቱን በማሻሻት መቆየት ይጠበቅበታል። ከወሲብ በፊት ዘሎ ወደ ተግባር ከመምጣት በፊት ተቃቅፎ ፍቅር ነክ ጉዳዮችን ማውራትና ውበትን መገላለጽ መልካም ነው። ይህ በተለይ ከባል ወደ ሚስት ቢፈነጥቅ ለሚስት በጣም ጠቃሚ

ይሆናል። ጭውውቱ ሰለ ወደፊት የኑሮ ዕቅድ፤ ስለቤት አስቤዛና በልጆች አስተዳደግ ላይ ፈጽሞ መሆን የለበትም። በዚህ ጊዜ መሳም ስሜት አነሳሽ ብልቶችን በእጅ መዳሰስ ለወሲባዊ ገንጽ ነት ትልቅ አስተዋጽኦ አለው። እንዲህ ሲሆን የሴት ብልት እርጥበት ማፍሰስ ይጀምራል። ይህ ነገር ሚስት በወሲብ ጥያቄው ምላሽ የመስጠቷ ተፈጥሮአዊ ምልክት ስለሆነ በአንድ ነት የግብረ ሥጋ ግንኙነት መፈጸም ይቻላል።

26. ወሲብን አለመከላከል

ሐዋርያው ጳውሎስ ጋብቻ ነክ ጉዳይን አስመልክቶ ለቆሮንቶስ ሰዎች በጻፈው መልዕክቱ “ባል ለሚስቱ የሚገባትን ያድርግላት እንዲሁም ደግሞ ሚስቷቱ ለባልዋ፤ ሚስት በገዛ ሥጋዋ ላይ ሥልጣን የላትም ሥልጣን ለባልዋ ነው እንጂ፤ እንዲሁም ደግሞ ባል በገዛ ሥጋው ላይ ሥልጣን የለውም ሥልጣን ለሚስቱ ነው እንጂ” ይላል /1ኛ ቆሮ 7፡3-4/።

የወሲብ ጉዳይ ሲነሣ አንዳንዶችን ያሳፍራቸዋል፤ ያስፈራቸዋልም። ከዚህ የተነሣ ሳያውቁት በጥላቻ ወሲብን ይከላከላሉ። ነገር ግን እግዚአብሔር በጋብቻ ውስጥ ፈጽመን እንድንደሰተበት በውሳጣችን ፈጥሮ ያስቀመጠው ስሜት ስለሆነ ስሜቱ ሲነሣ ሚስት ቧላን ባልም ሚስቱን መከልከል

የለበትም። አትከላከሉ ተብሏልና። ይህ ቢሆን ግን የእግዚአብሔርን ቃል መተላለፍ ነው።

የወሲብን ስሜት የፈጠረ እግዚአብሔር ነው። ስለዚህ ባልና ሚስት አንስተው ቢነጋገሩበት ሆነ ቢፈጽሙት ጥልቅ ስሜትን የሚዳስስ ሥጋን የሚያስደስትና መንፈስን የሚያረክ ለመሆኑ ምንም ማስረጃ አያስፈልገውም። ሰው ምግብ እየበላ መኖሩ የእግዚአብሔር ፈቃድ እንደሆነ ሁሉ በጋብቻም ውስጥ በቃል ኪዳን ካገባት ሚስቱ ጋር ወሲብ እየፈጸመ መኖሩ የእግዚአብሔር ፈቃድ ነው። ስለዚህ ባልና ሚስት ወሲብን ዘር ለመተካትም ሆነ በጋብቻ ውስጥ ወሰን የማይገኝለትን የወሲብ ደስታ ለመካፈል ከእግዚአብሔር የተሰጠ መሆኑን ተገንዝበው፤ እርስ በእርሳቸው ሳይከላከሉ ክቡር ስጦታና በረከት አድርገው ሊቀበሉት ይገባቸዋል።

በአገራችን የወሲብ ጉዳይ ሰው አንስቶ ሊነጋገርበት የማይገባ ጸያፍ ነገር ተደርጎ ይወሰዳል። በርዕሱ ትምህርት ቢሰጥበት ወይም መጽሐፍ ቢጻፍበት ብዙዎችን ይስቀጥጣቸዋል። ስለዚህ ችግር ቢኖር እንኳን አንስቶም ለመነጋገርም ሆነ ለመጸለይ አይቻልም። የዚህ ምክንያቱ በጎብረተሰቡ ዘንድ ብልግና ተደርጎ ስለሚቆጠር ነው። ለዚህ ይመስለኛል ሌሊት ብቻ የሚከናወን ነው። ነገር ግን ወደ

እግዚአብሔር ቃል ስንመለስ “ብዙ ተባዙ ምድርን ሙሉአት” የሚል ቃል ተጽፎ እናገኛለን ዘፍ 1÷ 28። ይህም በወሲብ ጉዳይ የእግዚአብሔርን ፈቃድ ያመለክታል። ከጋብቻ ውጭ ወይም በጋብቻ ላይ ከሌላ ሰው ጋር የሚፈጽም ወሲብ ግን ዝሙትንና የእግዚአብሔርን ሕግ መተላለፍ ስለሆነ ኃጢአት ነው። በባልና በሚስት መካከል የሚደረገው ወሲብ ግን መከላከልና መተፋፈር ሊኖርበት አይገባም /ዘፍ 2÷25፣ 1ቆሮ 7÷3-4/።

ባልና ሚስት በወሲብ ጉዳይ በጣም ግልጽ መሆን አለባቸው እንጂ መደባበቅ የለባቸውም። በዚህ ጉዳይ በተለይ ሴቶች ዓይናፋር ናቸው ይሁን እንጂ የሥነ - ወሲብ ተመራማሪዎች እንደሚሉት “ሴቶች የባህል ተጽዕኖ ከሌለባቸው በስተቀር እንደ ወንዶች ስሜታቸውን በብቃት የመግለጽ ችሉታ አላቸው”። ስለዚህ በነፃ ነት ሳይደባበቁ ባልና ሚስት የወሲብን ስሜት ግልጽ ቢያደርጉ ለሁለቱም የጋራ ደስታና መርካት ምክንያት ሊሆን ይችላል ይላሉ።

27. ባልና ሚስት ስንት ጊዜ የግብረ ሥጋ ግንኙ ነት መፈጸም አለባቸው?

በዚህ ጥያቄ ላይ እንዲህ ይሁን ብሎ መመሪያ መስጠት አስቸጋሪ ነው። ይሁንና እንደ ኑሮአችንና እንደምንኖርበት አየር

ሁኔታ ፍላጎታችን የተለያየ ሊሆን ይችላል። ስለዚህ የአየሩንና እኛ ያለንበትን የኑሮና የጤና ሁኔታ ግንዛቤ ውስጥ አስገብቶ በሣምንት ሁለት ቢበዛ ሦስት ጊዜ ማድረግ መልካም ነው። ከልክ ባለፈ መልኩ ማብዛት ግን ለጤናም አስቸጋሪ እንደሚሆን ባለሙያዎች ይናገራሉ። ይሁን እንጂ በመጀመሪያዎቹ የጋብቻ ወራት ስሜትን መቆጣጠር አስቸጋሪ የሚሆንበትም አጋጣሚ አለ።

28. በእርግዝና ወራት ግንኙ ነት ቢደረግስ?

በዚህ ጥያቄ የተብራራ መልስ አለመገኘቱ በተለይ የመጀመሪያ ተጋቢዎችን ሥነ - ልቦና የሚያስቃይ ሆኗል። በእርግዝና ጊዜ የወሲብ ግንኙ ነት ማድረግ ጉዳት አለው ጉዳትም የለውም፤ ጉዳት የሚኖረው በመጀመሪያው የጽንሰ ወራት ግንኙ ነት የተደረገ እንደሆነ ነው። ጉዳት የማይኖረው ግን ጽንሰ ከተያዘ ከአራተኛው ወር እስከ ሰባተኛው ወር የተደረገ እንደሆነ ነው። ሚስት ጤነኛ ካልሆነች ከሰባተኛው ወር በኋላም ግንኙ ነት ማድረግ ያለጊዜው መውለድ ስለሚያስከትል ባይደረግ ይመረጣል።

በሰላም ከወለደች በኋላስ? የጤና ችግርና ሌላ እርግዝና እንዳይከሰት እስከ እርባ ቀን ድረስ የግብረ ሥጋ ግንኙ ነት

መደረግ የለበትም። ነገር ግን ባል ራሱን እስከዚህ ቀን ድረስ መግዛት ካስቸገረውና ሚስት የጤና ችግር ከሌላት ከወለደች ከአሥራ አምስት ቀን በኋላ በኮንዶም ወይም ዘርን ከማህፀን ውጭ በማፍሰስ ማድረግ ይቻላል የሚለውን የሕክምና ባለሙያዎች ይመክራል። ከዚህ ሌላ ሴት የወር አበባ እየፈለሳት ግንኙ ነት ማድረግ ፍላጎቱ ስለማይኖራት ማድረግ መልካም አይደለም።

29. በወሲብ አለመስማማት

በወሲብ አለመግባባት በተለያዩ ችግሮች ምክንያት በባልና ሚስት መካከል ሊከሰት ይችላል። ከብዙ በጥቂቱ በባልና ሚስት መካከል ሠላምና ፍቅር ሊጠፋ፣ አንደኛው ወገን ሌላኛው ወገን የማይገነዘበው የጤና ችግር ሲኖረውና በብልት አለመመጣጠን . . . ወዘተ ነው። ይሁን እንጂ ባልና ሚስት ይህ ችግራቸው እንደሆነ ከተረዱ ጉዳዩን በግልጽ አንስተው እርስ በእርሳቸው ሊወያዩበት፣ ከእቅማቸው በላይ ከሆነ ግን ወደ ጋብቻ አማካሪና ወደ ሐኪም በመሄድ ምክርም ሆነ ሕክምና ማግኘት አለባቸው።

በወሲብ ጉዳይ ችግር ሲፈጠር አንስቶም መወያየት ሆነ ከሌላ ምክር መጠየቅ ከባህላችን አኳያ አሣፋሪ ሆኖ ሊታይ ይችላል ይሆናል፤ ይሁን እንጂ ትዳርን ለማትረፍ አማራጩ መንገድ ይኸ እና ጸሎት ነው።

ምዕራፍ አምስት

30. ወላጆችና ልጆች

“ልጆች ሆይ ለወላጆቻችሁ በጌታ ታዘዙ ይህ የሚገባ ነውና። መልካም እንዲሆንልህ ዕድሜህም በምድር ላይ እንዲረዝም አባትና እናትህን አክብር እርስዎም የተስፋ ቃል ያላት ፊትኛይቱ ትዕዛዝ ናት። እናንተም አባቶች ሆይ ልጆቻችሁን በጌታ ምክር በተግሣፅ አሳድጓቸው እንጂ አታስቆጡላቸው”

/ኤፌ. 6÷1 - 4, ፤ ቄላ 3÷20 - 21/።

31. የወላጆች ኃላፊ ነት

በብሉይ ኪዳን ከመጽሐፈ ምሣሌና ከዘዳግም መጽሐፍ በስተቀር ወላጆች ልጆቻቸውን እንዴት ማሳደግና መምራት እንዳለባቸው የሚያስተምር መጽሐፍ ብዙም የለም። ነገር ግን በአዲስ ኪዳን ወላጆች እንዴት ልጆቻቸውን ማሳደግ እንደሚገባቸውና ኃላፊ ነታቸውን እንዴት መወጣት እንደአለባቸው ሐዋርያው ጳውሎስ ትዕዛዝ ሰጥቶአል። በአዲስ ኪዳን ወላጅ ነት ትኩረት የተሰጠው ነገር ነው። ስለዚህ በኤፌሶን ምዕራፍ ስድስት እና በቆላስያስ ምዕራፍ ሦስት የተፃፈው ቃል ከልጆች ይልቅ በወላጆች ላይ ያተኮረ ነው። ስለዚህ ክርስቲያን

ባልና ሚስት ለልጆቻቸው እንዴት መልካም ወላጆች መሆን እንደሚገባቸው ሊማሩ ይገባል።

መጽሐፍ ቅዱስ ወላጆች ልጆቻቸውን በጌታ ቃልና በምክር እንዲያሳድጓቸው እንጂ እንዳይቆጧቸው ያስተምራል። ይህን ለማድረግ ደግሞ ወላጆች ልጆች ሲያጠፋ ራሳቸውን መግዛት መለማመድ አለባቸው። ወላጆች ራሳቸው የጌታን ቃልና ምክር ያወቁ መሆን አለባቸው። ይህን ካላወቁ ልጆቻቸውን እንዴት ማሳደግ እንደሚገባቸው ላያውቁ ይችላሉ። ስለዚህ ክርስቲያኖች ባል ወይም ሚስት መሆን ቀላል እንዳልሆነ ሁሉ፤ አባት ወይም እናት መሆን ደግሞ ቀላል እንዳልሆነ ሲያውቁ ይገባል። ባል ወይም ሚስት መሆን በአብላጫው ጉዳዩ የራስ ነው። ወላጅ መሆን ግን በሌሎች ሕይወት መግባት ነው። የወደፊት የልጆች ሁኔታ በወላጆች የኑሮና የሕይወት ሥርዓት ላይ የተመሠረተ ነው። ስለዚህ በልጆች ጉዳይ የወላጆች ኃላፊነት ትልቅ ነው። እግዚአብሔር የልጆቻችንን መንፈሳዊና አካላዊ ነገራቸውን እንዲሁም የወደፊት የኑሮአቸውን ሁኔታ በእጃችን ሰጥቶናል። በአሉታዊ ወይም በአዎንታዊ መንገድ እንዲሄዱ ወላጆች በልጆቻቸው ተፅዕኖ የሚያሳድሩትን ያህል፤ ሌላ ሰው ማሳደር ስለማይችል በቀጥታ ወደ መንግስተ ሰማይ ወይም ወደ ሲኦል መንዳት ይችላሉ።

ስለዚህ ልጆችን በጌታ ቃልና በምክር በማሳደግ ጉዳይ ወላጆች ትልቅ ኃላፊነት አለባቸው። ወላጆች መልካም አባትና እናት ለመሆን አስቀድመው መልካም ባልና ሚስት መሆንን መማር አለባቸው፤ ወላጅ መሆን ባልና ሚስት ከመሆን ኃላፊነት ይበልጣል።

32. ጥሩ ወላጅ መሆን እንዴት ይቻላል?

32.1 ራስን በመቀደስ

ወላጆች የሆኑ ሁሉ ለልጆቻቸው የወደፊት ሕይወት ሲሉ ራሳቸውን በእግዚአብሔር ፊት መቀደስ አለባቸው። ወንጌልን ስናጠና ጌታ ኢየሱስ ራሱን ለእኛ እንደቀደሰ እንመለከታለን። ነገር ግን ይህ መቀደስ የሚያሳየው ራሱን ለእኛ መለየቱን ነው። ምክንያቱም ጌታ ኢየሱስ በባህሪው ቅዱስ ነውና። ጌታ ኢየሱስ ለእኛ ሲል እራሱን እንደቀደሰ እንዲሁ ወላጆችም ልጆቻቸው ከጌታ ጋር ይኖሩ ዘንድ ራሳቸውን መቀደስ አለባቸው። ወላጆች ብዙ ነገሮችን ለማድረግ ነጻነት አላቸው። ነገር ግን ለልጆቻቸው የወደፊት ሕይወት ሲሉ ማድረግ የለባቸውም። ልጁ ወደ ቤታቸው ከመጣበት ጊዜ አንስቶ ራሳቸውን ለእሱ ሊለዩለት ይገባቸዋል።

ወላጆች ራሳቸውን መቆጣጠር ካልቻሉ እንዴት እድርገው ልጆቻቸውን ሊቆጣጠሩ ይችላሉ? ራሳቸውንስ መግዛት ካልቻሉ እንዴት እድርገው ልጆቻቸውን ራሳቸውን እንዲገዙ ማስተማር ይችላሉ? ልጅ የሌላቸው ወላጆች ራሳቸውን መቆጣጠር ባይችሉ ራሳቸውን ይጎዳሉ። ልጆች ያላቸው ወላጆች ግን ራሳቸውንም ልጆቻቸውንም ይጎዳሉ። ስለዚህ ክርስቲያን ወላጆች የልጅ አደራ ከእግዚአብሔር እንደተሰጣቸው አውቀው ራሳቸውን መቀደስ አለባቸው፤ ምክንያቱም ወላጆች በቀራቸው የሕይወት ዘመን ሁለት ወይም አራት ወይም ከዚያ በላይ የሆኑ ጥንድ ዓይኖች ይከታተሉአቸዋልና። ወላጆች ወደ ጌታ ከተሰበሰቡ በኋላ እንኳ እነዚያ ዓይኖች ያዩትን ነገር ያለማቋረጥ ያስታውሳሉ።

ወላጆች ኃላፊነታቸውን ማወቅና ለልጆቻቸው ሲሉ ራሳቸውን መቀደስ ብቻ ሳይሆን አካሄዳቸውንም ከእግዚአብሔር ጋር ማድረግ አለባቸው። አንድ ወላጅ ለልጆቹ ሲል ራሱን መቀደሱ ትክክል ነው። ይሁን እንጂ ይህንን ማድረግ ለልጆቹ ብቻ መሆን የለበትም፤ ለምሳሌ ጌታ ኢየሱስ ቅዱስ ነበር። ነገር ግን ለደቀመዛሙርቱ ሲል ራሱን ቀደሰ። ጌታ ለደቀመዛሙርቱ ሲል ራሱን ከመቀደሱ በፊት ግን ቅዱስ አልነበረም ለማለት አንደፍርም። እንዲሁ ወላጆች ራሳቸው ለልጆቻቸው

ከመቀደሳቸው በፊት ራሳቸው የተቀደሱና አካሄዳቸውን ከእግዚአብሔር ጋር ያደረጉ መሆን አለባቸው።

በልጆችህ ፊት ሞቅ ሲልህ ብቻ የእግዚአብሔር ሰው ሆነህ ለመታየት ብትሞክር ልጆችህ በትክክል የእግዚአብሔር ሰው አለመሆንህን ፈጥነው ያውቃሉ። ስለዚህ የምታታልሰው ራስህን እንጂ እነሱን አይደለም። አንተ ራስህን መቀደስ ያለብህ በእነሱ ፊት ለእነሱ ብቻ ሳይሆን፤ በእግዚአብሔር ፊት በእውነት ቅዱስና ከዓለም የተለየህ ልትሆን ይገባል። ሄኖክ እንዳደረገው አንተም አካሄድህን በእግዚአብሔር ፊት ማድረግ አለብህ።

ሄኖክ ልጅ ከወለደ በኋላ አካሄዱን ከእግዚአብሔር ጋር አደረገ /ዘፍ 5፡21 - 22/። ነገር ግን ከአንድ መቶ ስድሳ አምስት ዓመት በፊት ስለነበረው ሁኔታ የምናውቀው ነገር የለም። ማቱሣላን ከወለደ በኋላ ግን እስኪወሰድ ድረስ ሁለት መቶ ዓመት አካሄዱን ከእግዚአብሔር ጋር እንዳደረገ እናውቃለን።

መጽሐፍ ቅዱስ ሄኖክ በልጅ ፊት ብቻ አካሄዱን ከእግዚአብሔር ጋር አደረገ አይለንም። ይልቁንም አካሄዱን ከእግዚአብሔር ጋር ያደገው እርሱ ብቻውን ሳለ ነው። ሄኖክ አካሄዱን ከእግዚአብሔር ጋር ካላደረገ በስተቀር ልጅን መምራት እንደማይችል የተረዳ ሰው ነበር። ሄኖክ በእነዚህ ሁለት መቶ

ዓመታት ብዙ ወንዶችና ሴቶች ልጆች አግኝተዋል። ይሁን እንጂ አካሄዱን ከእግዚአብሔር ጋር ማድረጉን አላቋረጠም። ወላጅ ነት የበለጠ ያጠነክራል እንጂ አንድን ሰው አካሄዱን ከእግዚአብሔር ጋር እንዳያደርግ አይከለክልም። ልብ በል በመጀመሪያ የተነጠቀው አባትዬው ነበር። ይህም ሰው ብዙ ልጆች ነበሩት፤ ይሁን እንጂ አካሄዱን ከእግዚአብሔር ጋር እንዳያደርግ አለክለክሉትም። የቤተሰብ ኃላፊ ነትን መሸከም የአንድን ሰው መንፈሳዊ ሁኔታ በእግዚአብሔር ፊት የበለጠ ያጠነክረዋል።

32.2 በጥሩ ሥነ-ምግባር

ወላጆች ልጅ ከወለዱ በኋላ ራሳቸውን ለልጃቸው መቀደስ ብቻ ሳይሆን በፊታቸው በባህሪ፣ በውሳኔ፣ በሃሳብና በመንፈሳዊ ሕይወት በጥሩ የሥነ-ምግባር ደረጃ ላይ ራሳቸውን ማስቀመጥ አለባቸው። ልጆች በጥሩ ሥነ-ምግባር እንዲታዩ ወላጆች ራሳቸውን ከዚህ ደረጃ ሳያወርዱ ሕይወታቸውን በጥንቃቄ ሊመሩ ይገባል። አለበለዚያ ልጆቻቸውን በመጥፎ ባህሪ ውስጥ ሊከቷቸው ይችላሉ። ብዙ ልጆች በወላጆቻቸው ጠፍተዋል፤ ምክንያቱም ወላጆች ስለአስተሳሰባቸው ወይም ስለ መንፈሳዊ ነገራቸው የሥነ-ምግባር መመዘኛ ይጎድላቸዋልና ነው።

የልጆች የወደፊት ዋጋ አሰጣጥ፣ ግምገማና ነገሮችን የመመዘን መንገድ የሚወረሰው ከወላጆች ነው። ልጆች የምንነግራቸውን አይሰሙም በእኛ ያዩትን ግን አይረሱም። ከዚህ የተነሳ ወላጆች ልጆቻቸው መንገዳቸውን እንደሚከተሉ ሊያስተውሉ ይገባል፤ ምክንያቱም የልጆቻቸው የወደፊት ሁኔታ በእነሱ መልካምና ጥሩ ሥነ-ምግባር ላይ ተመስርቷልና ነው። ልጆች የወላጆቻቸው ነፀብራቅ ናቸው።

32.3 የልጆችን መብት በማክበር

በመጽሐፍ ቅዱስ ውስጥ ልጆችን በተመለከተ ወላጆች እንዲያውቁት አንድ የተባለ ነገር አለ። ይኸውም “ልጆች የእግዚአብሔር ስጦታዎች ናቸው” የሚለው ነው። ከዚህ ተነስተን ልጆች የእግዚአብሔር ንብረቶች ናቸው ወደሚል ሀሳብ መድረስ እንችላለን። ይሁን እንጂ እንዚህን ንብረቶች አንድ ቀን ለባለንብረቱ እንድንመልስ እንጠየቃለን። በዚህን ጊዜ የእኔ ናቸው ማለት አይንችልም። ስለዚህ ልጆች ሙሉ በሙሉ የአንተ እንደሆኑ በማሰብ ትልቅ ሰው እስኪሆኑ ድረስ ሥልጣን እንዳለህ አታስብ። እንዲህ ዓይይቱ አስተሳሰብ ያለመ ኑ ስዎች አስተሳሰብ እንጂ የክርስቲያን አስተሳሰብ አይደለም። ክርስትና ልጆች የወላጆች የግል ንብረት እንደሆኑ አድርጎ አያስብም። ይልቁንም

የእግዚአብሔር ርስት እንጂ። ስለዚህ ወላጆች ልጆቻቸው የእግዚአብሔር ንብረቶች እንደሆኑ አውቀው መብቻቸውን በማክበር ረገድ ጥሩ አባትና እናት መሆን መቻል አለባቸው።

32.4 ባለማስፈራራት

እኛ ወላጆች ከማንኛውም ሰው ጋር ተግባብተን በጥሩ ሁኔታ እንኖራለን። በተለይም የምንሠራ ሰዎች አለቃችንን አክባሪ ነን። ነገር ገን ወደ ቤታችን ስንመለስ ልጆቻችንን ከእግዚአብሔር የተቀበልናቸው ስጦታዎች መሆናቸውን እረስተን እንደማንኛው የግል ንብረታችን እንመለከታቸዋለን። ከዚህ የተነሳ ማንኛውንም ደስ የሚያሰኝንን ነገር እናደርግባቸዋለን። ለምሳሌ ከሌሎች ሰዎች ጋር ወይም ከቅርብ አለቃችን ጋር ያልተግባባንበት ጉዳይ ቢኖር እነዚያን ሰዎች ወይም አለቃችንን መናገር ውርደት ወይም ኪሣራ እንደሚያመጣብን በማሰብ ወደ ቤታችን ስንመለስ ያለምንም ፍርሀት ቁጣችንንና እልሃችንን በልጆቻችን ላይ እናሳርፋለን። ብዙዎቻችን ልጆቻችንን የምናየው ቁጣችንን ለማሳረፍ የመብት ዕቃዎቻችን አድርገን ነው። እግዚአብሔር ግን የሰጠን ቁጣችንን፣ ብስጭትና እልሃችንን እንድናሳርፍባቸው አይደለም።

እግዚአብሔር ልጆችን ሲሰጠን መብት የሌላቸው ባሪያዎች አድርጎ አልሰጠንም። እርሱ ክብራቸውንና ነፃነታቸውን

እንዲሁም የግል መብታቸውን አላጠፋም። እርሱ ለእኛ በእጃችን ሲሰጠን የሚያስደስተንን ነገር እንድናደርግባቸው፣ እንድንደበድባቸውና እንድናስፈራራቸው አይደለም። በዚህ በኩል ነፃነት የለንም። ይህን የምናስብ ወላጆች ካለን እንዲህ ዓይነቱን ሀሳብ እግዚአብሔር አይቀበለውም። እኛ ክርስቲያኖች ልጆቻችንን የምናስፈራራ ከምንሆን ይልቅ በፊታቸው ትሁት፣ ጨዋና በፍቅር የተሞላን ልንሆን ያስፈልገናል። ልጆች ምንም ትንሽና ደካማ ቢሆኑ ልንጮህባቸው፣ ልንደበድባቸውና ልናስፈራራቸው አይገባም። እነርሱ ከእግዚአብሔር የተቀበሉት የግል ነፃነት አላቸውና። ስለዚህ መብታቸውን ልንጋፋ አይገባም። በልጆቻችን ላይ ቁጣን ከማውረድና ከማስፈራራት ይልቅ ስንናገር አይደለም ከሆነ “አይደለም” “አዎ” ከሆነ “አዎ” በማለት መልካም ምሳሌ እንሁናቸው።

32.5 ባለማስቆጣት

ሐርያው ጳውሎስ ወላጆች ልጆቻቸውን እንዳያስቆጡና እንዳያስመርኯቸው እንዲህ ሲል መክሯል “... አባቶች ሆይ ልጆቻሁን በጌታ ምክርና በተግላጽ አስድጓቸው እንጂ አታስቆጧቸው” /ኤፌ 6፡4/። ለመሆኑ ልጆችን ማስቆጣት ማለት ምን ማለት ነው? ልጆችን መቆጣት ማለት ከመጠን በላይ

ሥልጣንን መጠቀም እንዲሁም በኃይልና በጉልበት ልጆችን መጫን ማለት ነው። ወላጆች የሆንን በማንኛውም መንገድ ከልጆቻችን ስለምንበረታ በማስፈራራት ልናሸንፋቸው እንችላለን። እንዲህ ካላደረጋችሁ ይህንን አልሰጣችሁም በማለት ሊሸከሙት በማይችሉት ፈቃዳችን ልናሸንፋቸው እንችላለን። በዚህ ጊዜ በውሳጣቸው ምርር አድርገን እናስቆጣቸዋለን። በውስጣቸውም ነፃነት የሚያዩበትን ቀን እናስናፍቃቸዋለን። ይህንን እንድናደርግባቸው የእግዚአብሔር ፈቃድ ነው ወይ? አይደለም። በልጆቻችን ላይ ስልጣናችንን ከመጠን በላይ ከተጠቀምን እናበሳጫቸዋለን፤ ስለዚህ ከዚህ ክፋ ተግባር ልንቆጠብ ይገባናል።

32.6 አድናቆትን በመግለጽ

ልጆች መልካም ሲሠሩ አግባብ ያለው አድናቆት ሊቸራቸው ይገባል። አንዳንድ ወላጆች ልጆቻቸው ክፋ ሲሠሩ መግረፍና መሳደብ ብቻ እንጂ መልካም ሲሰሩ ማመስገን አያውቁም። ይህ ደግሞ ልጆችን በቀላሉ በውስጣቸው ተስፋ ያስቆርጣቸዋል። ሐዋርያው ልጆቻችሁን አታስቆጡ ያለው በቀላሉ ስለሚበሳጩ ነው። ስለዚህ ልጆች መልካም ሲሠሩ ሊበረታቱ፤ ሥርዓት ይዘው እንዲያድጉም መልካም ሲሠሩ አልፎ አልፎ ሊሸሉ ይገባል። ያለበለዚያ ግን ልባቸው ይዝላል።

32.7 ትክክለኛውን ነገር በመናገር

በልጆች ላይ የወላጆች ቃል ከፍተኛ ተፅዕኖ አለው። ስለዚህ ወላጆች ለልጆቻችን ልናደርግላቸው የማንችለውን ነገር መናገር የለብንም። ወደ ተግባር የማንለውጠውን ተስፋ አንስጣቸው። የምንናገረውን ማንኛውም ቃል ተግባራዊ መሆን ስላለበት ልጆቻችን አንድ ነገር እንድናደርግላቸው ሲጠይቁን ቃል ከመግባታችን በፊት በትክክል እናስብበት። ይህንንም እውነተኛነት እንደ ትንሽ ነገር አንዩው። ልጆቻችን ቃላችንን እንዳይጠራጠሩ በንግግራችን ታማኝ መሆን አለብን። ልጆቻችን ቃላችን እምነት የማይጣልበት መሆኑን ከደረሱበት እነሱም ሲያድጉ ለማንኛውም ነገር ግድየለሾችና ለቃላቸው የማይታመኑ ይሆናሉ። ቃላችንን ተግባራዊ ማድረግ ካቃተን ይቅርታ መጠየቅ አለብን እንጂ ለምን ተግባራዊ እንዳላደረግ ነው ማመናጨቅ የለብንም። ወይም በውሸትና በማታለል ለማምለጥ መሞከር የለብንም። ብዙ ወላጆች በቃላቸው ብቻ ለልጆቻቸው ደግ ይሆናሉ። ልጆቻቸው የጠየቋቸውን ነገር ሁሉ ለመፈጸም ቃል ይገባሉ። ነገር ግን ተግባራዊ የሚያደርጉት ነገር የላቸውም። እንዲህ ዓይነቱ ንግግር ልጆችን ተስፋ ያስቆርጣል። ስለዚህ ልናደርገው የምንችለውን ነገር ብቻ እንናገር።

33. ልጆችን ወደ ጌታ መምራት እንዴት ይቻላል?

ልጆቻችንን ወደ ጌታ የምንመራበት ብዙ መንገዶች አሉ። ጥቂቶቹን ግን ከዚህ በታች አንስተን እንነጋገራለን።

33.1 የልጆች የአምልኮ ጊዜ በቤት እንዲኖር በማድረግ

ልጆች የቤተሰብን አምልኮ የሚጠሉት ለአዋቂዎች በተቀረጸው የአምልኮ ኘሮግራም ውስጥ እንዲሳተፉ በማድረጋችን ነው። የቤተሰብ አምልኮ በይዙቱ ጥልቅ ጊዜውም ረዥም ነው። ታዲያ በእንዲህ ዓይነቱ የአምልኮ ኘሮግራም ላይ ሕፃናት እንዴት ተሳታፊ ሊሆኑ ይችላሉ? ይህ ለልጆች ከባድ ነው። በእንዲህ ዓይነቱም የአምልኮ ኘሮግራም ልጆችን ወደ ጌታ መምራት አይቻልም። ስለዚህ ልጆች ሊገባቸውና ተሳታፊ ሊሆኑበት በሚችሉበት ደረጃ በቤተሰብ የልጆች አምልኮ ጊዜ ሊኖር ይገባል። ምናልባት አንድ ልጅ ብቻ ስላለን እንዴት ለእርሱ ብቻ የቤተሰብ የልጆች የአምልኮ ጊዜ ማዘጋጀት ይቻላል? የሚል ጥያቄ ቢነሣ ሦስት አራት የአካባቢውን ክርስቲያን ልጆች በማስባሰብ በእሁድ ህፃናት አስተማሪዎች ኘሮግራሙ እንዲዘጋጅ ማድረግ ወይም ሌላ አማራጭ መፈለግ ይቻላል።

33.2 ልጆችን በፍቅር በመማረክ

ልጆችን ወደ ጌታ ለመምራት የቤተሰብ ፍቅር ትልቅ ቦታ አለው። ብዙ ጊዜ በአገራችን ልጆች ወደ መንፈሳዊ ስብሰባዎች እንዲሄዱ የሚደረጉት በፍቅር ሳይሆን በግድ ነው። ከዚህ የተነሳ ብዙዎች መካፈል አይፈልጉም። ወደ ቤተክርስቲያን ኘሮግራምም ሆነ ወደ ልጆች አምልኮ ሲሄዱ የሚሄዱበት ምክንያት ጌታን ፈልገውት ሳይሆን የወላጆቻቸውን ቁጣ ፈርተው ነው። ይህ ደግሞ ከጌታ ያርቃቸዋል እንጂ ወደ ጌታ አያቀርባቸውም። እኛ ባለመሄዳቸው ለአንድ ጊዜ እንቆጣቸው ይሆናል። ቁጣችን የሚያመጣው ችግር ግን የዕድሜ ልክ ሊሆን ይችላል። ስለዚህ ልጆቻችንን ወደ ቤተሰብም ሆነ ወደ ቤተክርስቲያን ስብሰባ በፍቅር በመማረክ ለመሳብ መሞከር አለብን እንጂ በግድና በኃይል እንዲገኙ ማድረግ የለብንም።

33.3 በጠዋትና ማታ የቤተሰብ አምልኮ

በአንድ የክርስቲያን ቤተሰብ ውስጥ ጠዋትና ማታ የቤተሰብ አምልኮ ቢኖር መልካም ነው። ይኸውም ልጆች ያንን የቤተሰብ የአምልኮ ኘሮግራም ጠዋት አባትዬው ማታ ደግሞ እናትዬም ስትመራ እንዲመለከቱ ነው። ይህንን ለማድረግ ወላጆች እንቅልፍ ወዳዱ ሳይሆኑ በማለዳ መነሣት አለባቸው። ምክንያቱም ወላጆች ቀድመው በማለዳ የጽሞና ጊዜ ካደረጉ በኋላ

ልጆች ቁርስ በልተው ትምህርት ቤት ከመሄዳቸው በፊት የአምልኮና የጸሎት ጊዜ እንዲኖራቸው ለማድረግ ነው። ይህንን ጊዜ እንደ ራሳችን ኘሮግራም በማየት ጊዜው ረዥም መሆኑን የለበትም። ቢበዛ አሥራ አምስት ደቂቃ ብቻ መሆን አለበት። በዚህ ጊዜ ልጆቹ ከመጽሐፍ ቅዱስ አንድ ጥቅስ እንዲያነቡልን ብንጠይቃቸው መልካም ነው። ከዚህ በኋላ አባትዬው ወይም እናትዬው ያነበቡአቸውን ጥቅሶች ያብራሩላቸው። በመጨረሻም ኘሮግራሙ ባልሰበከው በአንዱ በጸሎት ይዘጋ። በጸሎቱ ጊዜ እግዚአብሔር እንዲባርካቸው መጸለይ ያስፈልጋል። ጸሎቱ ግን ረዥምና ሊረዱት የማይችሉት ውስብስብ ቃላት መሆን የለበትም እንዲህ ብናደርግ ልጆቻችንን ወደ ጌታ ልንመራቸው እንችላለን።

33.4 በኃጢአታቸው ንስሐ እንዲገቡ መርዳት

ለልጆቻችን ዕድሜያቸው ሲደርስ ኃጢአትንና የኃጢአትን አስከሬ ነት ልንነግራቸውና ንስሐ እንዲገቡ ልንረዳቸው ይገባል። ስለኃጢአታቸው ነግረናቸው ንስሐ የማይገቡ ከሆነ ተከታትለን ወደ ጌታ ፊት እናቅርባቸው። በኃጢአት ንስሐ መግባት ምን እንደሆነ ከገባቸው በኋላ ግን በግልጽ መንገድ ጌታን እንዲቀበሉ እንርዳቸው። ከዚህ በኋላ በቤተክርስቲያን ያላቸውን ድርሻ እናስተምራቸው። በዚህ ዓይነት መንገድ ልጆቻችንን ወደ ተክክለኛ የእግዚአብሔር እውቀት ልንመራቸው እንችላለን።

33.5 በቤተሰብ ፍቅር

የልጆቻችን የወደፊት ሁኔታ በአብዛኛው የሚመሠረተው በቤተሰብ መካከል ባለ ግንኙነት ነው። ልጆች ገና ሕፃን ሳሉ ከእኛ ከወላጆቻቸው ፍቅርን ካልተመገቡ ሲያድጉ አስቸጋሪ፣ ብቸኛና አመጸኛ አስተሳሰብን ይይዛሉ። በዓለማችን ላይ ብዙ ሰዎች እንዲህ የመሆናቸው ምክንያት በሕፃንነታቸው ከወላጆቻቸው ፍቅርን ያለ ማግኘታቸው ነው። በወላጆች መካከል ፍቅር ከሌለ ልጆችም ፍቅር የሌላቸው ሆነው ያድጋሉ። ፍቅር አጥተው ማደጋቸው በሕብረተሰቡ ውስጥ የበታችነት ስሜት እንዲኖራቸው ያደርጋል። ስለዚህ ከግማሽ በላይ የሆነው የቤተክርስቲያን ሥራ የሚከናወነው በወላጆች ስለሆነ ወላጆች የሆንን ፍቅርን ለልጆቻችን በማሳየት ልጆቻችንን ወደ ጌታ ልንመራቸው ይገባል። በእኛ ላይ ፍቅር አለማየታቸው ወደ ጌታ እንዳይመጡ ምክንያት ሊሆን ይችላል። ከዚህ ይልቅ ጌታን በእኛ እንዲያዩ ታማኞች፣ ጨዋዎች፣ ደስተኞችና በፍቅር የተሞላን ልንሆን ያስፈልገናል።

34. ልጆችን መቅጣት

የምዕራቡ ዓለም ልጆች እንዳይቀጡ ሕግ ወጥቶአል። እኛ ግን ከመጽሐፍ ቅዱስ ትምህርት ተነስተን ልጆች መቅጣት

አለባቸው እንላለን። /ምሳ 13÷24/ እንደ እግዚአብሔር ቃል ትምህርት ልጆች በጥበብ መቀጣት አለባቸው። የልጆችን መቀጣት የምንቀበል ከሆንን ጥያቄው እንዴት እንቅጣ የሚል ነው? ልጆቻችንን መቅጣት ያለብን ርህራሔ እንዳናጣ የጌታን ስም በልባችን እየጠራን በጥበብ ነው። ያለ ጥበብ መቅጣትን መፍራት አለብን። ደግሞም ዱላን ለቅጣት መጠቀም ያለብን አስፈላጊ ሲሆን ብቻ ነው። ይህ የሰለሞን ጥበብ ነበር /ምሳ 13÷24/። ምንም እንኳን መጽሐፍ ቅዱስ ልጆቻችን እንድንቀጣቸው ቢያዘንም ቅጣቱ ግን በልክ መሆን አለበት። ስንናደድ ወይም ከቁጥጥር ውጭ ስንሆን ልጆቻችንን መምታት የለብንም። ምክንያቱ በብስጭት ስሜት ውስጥ ሆነን ብንቀጣቸው የብስጭታችን መወጫ እናደርጋቸዋለንና ነው። ልጆች መቀጣት ሲያስፈልጋቸው ባልተቆጣ ስሜት ውስጥ መሆናችንን ማረጋገጥ አለብን። በተናደድን ጊዜ ግን ልጆቻችንን ከቀጣን እኛ ራሳችን ተሳስተናል።

በእንዳንድ ጉዳዮች ልጆቻችንን በልክ መቅጣት አስፈላጊ ቢሆንም ነገር ግን ለልጃችን ይህ ቅጣት ለምን እንደተገባው ደግሞ ማሳየት መቻል አለብን። ጥፋቱን ካላሣየን ሊማር ስለማይችል አንቅጣ።

በመጨረሻም ልጆቻችንን ስንቀጣ በፍቅር ይሁን እላለሁ። ዛሬ ብዙ ቅጣቶች ፍቅርን ሳይሆን ጥላቻን የሚያሳዩ ናቸው። ልጆቻችንን ስንቀጣ ስለምንወዳቸው ከጥፋታቸው እንዲታረሙ እንደምንቀጣቸው እንንገራቸው። እግዚአብሔር በእኛም ላይ እንዲሁ ያደርጋልና። ልጆቻችንን በፍቅር ተግላጽ ብንገስጸቸው ተግላጹ የጌታ ይሆናል። ከዚያም በሕይወት ዘመናቸው ሁሉ ክፍ ነገርንና ዓመጸን ይጠላሉ።

ምዕራፍ ስድስት

35. በትዳር ውስጥ ለባልና ሚስት እንቅፋት/ ሳንካ የሚሆኑ ነገሮች

በጋብቻ ውስጥ ለባልና ሚስት እንቅፋት የሚሆኑ ነገሮች እንደአካባቢውና እንደጎበረተሰቡ ባህል ሁኔታ ብዙ ሊሆኑ ይችላሉ። ሆኖም ግን ዋና ዋና የምንላቸውን በከፊል ለአብነት እና ነሳለን።

- እርስ በርስ ተመካክሮና ተነጋግሮ አንድ ነገር ከማድረግ ይልቅ ባል ያላወቀውን ነገር ሚስት ስታደርግ፣ ሚስት ያላወቀችውን ነገር ደግሞ ባል ሲያደርግ ለትዳር እንቅፋት ይሆናል።

- ከሚስት ወይም ከባል ይልቅ ለልጆችና ለሌሎች ነገሮች ትኩረት መስጠት /መውደድ/ እንቅፋት ሊሆን ይችላል።
- እንደራስ ቤት ሳይሆን እንደ ጎረቤታችን ወይም እንደ አካባቢያችን ለመኖር መሞከር እንቅፋት ይሆናል።
- እርስ በርስ ባለ ግንኙነት ውስጥ ከመደማመጥ ይልቅ ቤተሰብን ወይም ጓደኛን ማድመጥ እንቅፋት ይሆናል።

እንግዲህ እነዚህንና እነዚህን ከመሳሰሉ የትዳር እንቅፋቶች እራሳችንን ብንጠብቅ ትዳራችንን በደስታ ልንኖረው እንችላለን።

36. ጋብቻ መፍረስ ያለበት በምን ምክንያት ነው?

በማቴ 19፡9 ባለው ክፍል መሠረት ጋብቻ መፍረስ ያለበት ከተጋቢዎቹ አንደኛው ቢያመነገር ቃል ኪዳኑን አክባሪው ወገን ሊፈታ ተፈቅዶለታል። በዝሙት ምክንያት ፍቺ የሚፈቀደው የተጋቢዎች አንድ ነታቸው ስለፈረሰ ነው። ባል ወይም ሚስት የዝሙት ኃጢአት ቢፈጽሙ በባልና በሚስት መካከል ያለው አንድ ነት ይፈርሳል። ስለዚህ ሌላኛው ወገን ነፃ ስለሆነ ሊፈታ ተፈቅዶለታል። ባልና ሚስት በመጀመሪያ አንድ አካል ነበሩ። በዝሙት ምክንያት ግን በአንደኛው ወገን አንድ ነታቸው ፈርሷል። ከዚህ የተነሳ ሌላው ወገን ፈጽሞ ነፃ ነው።

ለምሳሌ ባል ዝሙት ቢፈጽም ሚስት ከፈለገች ልትተወው ትችላለች፤ ባልም እንዲሁ። ከተለያዩ በኋላ ግን ሁለቱም ሌላ የማግባት መብት የላቸውም። ነገር ግን ጥፋት የፈጸመው ወገን በንስሐ ቢመለስ አብሮ የመኖር ዕድላቸው ክፍት ነው።

እንግዲህ ፍቺምንድ ነው? የአንድ ነት መፍረስ መግለጫ ነው። ይህ አንድ ነት የሚፈርሰው ደግሞ ከተጋቢዎች አንዱ ከሌላ ወገን ጋር ዝሙት የፈጸመ እንደሆነ ብቻ እንጂ ፍቺ በተከናወነበት ወቅት አይደለም። ስለዚህ ያለ ዝሙት መፍታት የማይታሰብ ነው። ያለ ዝሙት ምክንያት ሚስቱን የሚፈታ አመንዝራ ያደርጋታል ተብሎ ተጽፏልና/ሮሜ 7፡2-3/።

እግዚአብሔር በፍጥረት ሥራው ወቅት የገለጠው ዕቅዱ የተጋቡት በሕይወት ዘመናቸው በሙሉ አብረው እንዲኖሩ ነው። ዛሬ የእግዚአብሔር መንግሥት መጥታለችና የእርሷ ዜጎች የሆንን ሁሉ እግዚአብሔር በፍጥረቱ መጀመሪያ ያወጣውን ዕቅድ ልንከተል ይገባናል። ጋብቻ አንድ ነት መሆኑን አጥብቀን እንረዳ። በእግዚአብሔር ቃል “አንድ ሥጋ ይሆናሉ” ተብሎ ስለተፃፈ /ማቴ 19፡5/ ሁለት ሰዎች ሁለት ሆነው አይቀጥሉም።

ስለዚህ ዝሙት ይህንን አንድ ነት ስለሚያፈርሰው ጋብቻችንን በጥንቃቄ ልንይዘው ይገባናል።

"የሠላም አምላክ ትዳራችንና ሕይወታችንን ይባርክ"

አሜን!!

ዋቢ መጽሐፍት

- Watch man Nee, Do All the Glory of God Christian Fellowship publishers, Inc, New York 1972
- Smally Gary, Love is decision, Work Pub dallas, 1989,
- Danile H. Selth God's Blue Print for your Marriage Nwe York 1989.
- Daniel it selth the biblical foundation for marriage and famlly life. New York 1990.
- Noel and phyl Glbson Deliver our children from the evil one. U.K 1992.
- Love marriage and sex USA 1985.
- ተሾመ ነጋሽ ትዳርና የቤተሰብ ሕይወት ክፍል1 1989 ዓ.ም አዲስ አበባ
- ሽፈራው መንገሻ ጋብቻና የወሊድ ቁጥጥር አዲስ አበባ ተራመድ ማ/ቤት
- ደስታ ተክለወልድ የዐማርኛ መዝገበ ቃላት

በመግቢያ ላይ እንደተጻፈው ይህች የጋብቻ መጽሐፍ በአንዳንድ የጋብቻ መሠረታዊ ነገሮች ላይ ደራሲዋ መጋቢ አበራ ከመጽሐፍ ቅዱስ፣ ከራሳቸው የጋብቻ ሕይወት፣ ካላለፋት የመጋቢ ነት አገልግሎታቸው ተመክሮና ገጠመኞች በመነሣት የጻፋዋት ስለሆነ፤ በአንዳንድ ነጥቦችም ላይ ራሳቸው የሚያምኑባቸውን በአንክሮ በማስፈር ስለሚመክሩ ስለትዳር የበኩሏን ድርሻ ትሰጣለች ብዬ አምናለሁ ፤ ስለሆነም ብታ ነፃነት ጠቃሚ ነች አላለሁ።

ጥላሁን ኃይሌ

ከቃለ ሕይወት ቤተክርስቲያን

መጽሐፍ ቅዱሳዊ ጋብቻ እና ቤተሰብ በሚል ርዕስ በመጋቢ አበራ ተሰማ የተጻፈው መጽሐፍ አሁን ባለንበት ዘመን እጅግ ጠቃሚና አስፈላጊ ነው። ከዚህ ቀደም በእኛ በኢትዮጵያ ባህል እንደ እፍረት ተደርጎ ይቆጠር የነበረውን የጋብቻ ምስጢር በደፍረትና በግልጽ ነት በጽሁፍ ውስጥ ፈንጠቅ መደረጉ የመጽሐፉን ተነባቢ ነት ከፍ ያደርገዋል። የኤች አይ ቪ ኤድስ በሽታ እየተስፋፋ ባለበት በዚህ ዘመን መጽሐፍ የጋብቻን ክቡር ነትና ቅዱስ ነት በዚህ መልክ ማቅረቡ ለቤተክርስቲያንም ሆነ ለሕብረተሰባችን ጠቃሚ ነው። በተለይም ለወጣቱ ትውልድ አስፈላጊ ምክሮችን ይዟል። ጽሁፍ በሥነ መለኮትም አንጻር ጥንቃቄ በተሞላበት መልኩ መቅረቡ፣ ስለ ጋብቻ የእግዚአብሔርን ፈቃድ ከማወቅ አንጻር፣ ትክክለኛ ውሳኔ ከማድረግና ጋብቻም ከተመሠረተበኋላ የጤናማ ቤተሰብን ሕይወት ከመምራት ረገድ እጅግ በጎ ሀሳቦችን ይዟል። ስለዚህ ምዕመናን ቢያነቡት ጠቃሚ ትምህርትና ምክር ያገኙበታል። የሚል እምነት አለኝ፤ ጽሁፉ የሚያነቡትን ሁሉ ጌታ ይባርክ!!

ምትኩ ዘለቀ /ቄስ/

ከመካኒካ መካኒካል ሊየሱስ ማህበረ ምዕመናን